

H E T U V A D I

హేతువాది

Monthly Journal devoted to Science, Rationalism & Humanism

మంత్రాలకు చింతకాయలు రాలతాయా?

రామాయణ వారధి పౌరాణికమేగాని

చారిత్రకంకాదు

వేదమంత్రాల్లో ఏముంది?

మతరహిత మానవవాద నైతిక జీవనం

మనుస్మృతి ఒక్కటేనా, అశుద్ధమైంది?

కవిరాజాశ్రమ షష్టిపూర్తి వార్షికోత్సవం

ఆంధ్రం హేతువాద సంఘ కార్యవర్గసమావేశం

భవిష్యమానపుడు - 5

222



సంపుటి : 21

సంచిక : 9

మే, 2003

వెల : రు. 8/-

ప్రధాన సంపాదకులు : రావిపూడి వెంకటాద్రి

హేతువాది

సంపుటి : 21

సంచిక : 9

మే, 2003

ప్రధాన సంపాదకులు :

రావిపూడి వెంకటాద్రి

☎ : 08594 - 233403

E-mail :

ravipudi2002@rediffmail.com

చందాలు, విరాళాలూ, వ్యాసాలు

పంపవలసిన చిరునామా :

మేడూరి సత్యనారాయణ

మేనేజింగ్ ఎడిటర్

ఇంకొల్లు - 523 167.

ఫోన్ : 08594 - 244589

Fax : 08594 - 244431

E-mail :

meduri2002@rediffmail.com

జీవిత చందా రూ. 750/-

సాుచందా రూ. 75/-

విడిప్రతి రూ. 8/-

ABROAD Subscription

Annual \$100, £75

Life \$1000, £750

2004 మే 6 తేదీ

నుండి ఆంధ్రప్రదేశ్

హేతువాద సంఘ

రజతోత్సవాలు

ఒంగోలులో

ప్రారంభం.

ఇందులో....

ఎడిటోరియల్

మంత్రాలకు చింతకాయలు రాల్తాయా?

చుండూరు వెంకటేశ్వర్లు - 363

రామాయణ వారధి పౌరాణికమేగాని చారిత్రకంకాదు

కుర్రా హనుమంతరావు - 364

వేదమంత్రాల్లో ఏముంది?

చుండూరు వెంకటేశ్వర్లు - 369

మతరహిత మానవవాద నైతిక జీవనం

పాల్ కర్న్ - 369

మనుస్మృతి ఒక్కటేనా, అశుద్ధమైంది?

రావిపూడి వెంకటాద్రి - 373

కవిరాజాశ్రమ షష్టిపూర్తి వార్షికోత్సవం

మేడూరి సత్యనారాయణ - 379

ఆంధ్రప్రదేశ్ హేతువాద సంఘ విస్తృత కార్యవర్గసమావేశం

- 381

రిపోర్టు

- 383

పుస్తకాలు

- 386

భవిష్యమానపుడు - 5

మేడూరి సత్యనారాయణ - 390

పరిశోధకు

మంత్రాలకు చింతకాయాలు రాల్తాయా?

రాల్తాయనే చెబుతున్నారు మనువాద వారసులైన నేటి మనపురోహితులు, చెప్పడమే గాదు ఇందుకు ఆధునిక పరికరాలైన టి.వి. ఛానల్సును విపరీతంగా వాడుకుంటూ ప్రచారం చేస్తున్నారు. ఈ తంతు ఎక్కడ దాకా పాకిందంటే, ఇటీవలే ముగిసిన ప్రపంచ కప్ క్రికెట్ ఆటలో మన దేశం గెలవాలని, పూజలు, ప్రార్థనలు, యజ్ఞాలు చేస్తూ, చేయిస్తూ పురోహిత వర్గం టి.వి. ఛానళ్ళలో ఫైనల్స్ ఆటకు ముందు మూడు రోజులు వివిధ పట్టణాలలో జరిపిస్తూ ప్రదర్శన మిచ్చారు. తీరా ఆ రోజు రానే వచ్చింది. మన క్రికెట్ జట్టు ఫైనల్స్ లో ఘోరంగా ఓడిపోయి వెనక్కి వచ్చింది సరే, మంత్రాల ప్రభావం ఏమైనట్టు? యజ్ఞ ఫలాలు ఏమయ్యాయి? దీనికి పూజారి వర్గం, ఏం సంజాయిషీ ఇస్తుంది? మామూలు జనాన్ని వెర్రి బాగులోళ్ళను జేసి ఎప్పటికప్పుడు, తమ పబ్లింగు గడుపుకొని, నిర్వాహకులు ఇచ్చిన సంభావనలు పుచ్చుకొని చిత్తగించారు, భూదేవులు.

ఈ భాగోతం వేల సంవత్సరాలుగా జరుగుతున్నా, ప్రజలు వాటిని ఆదరించి పోషిస్తున్నారంటే, ప్రజల బలహీనతలను ఎలా సొమ్ము చేసుకోవాలో, ఈ జలగజాతికి బాగా తెలుసునని అనుకోవలసివస్తుంది. ఆటలు, పాటలు, మానవ జాతి సంస్కృతికి మచ్చుతునకలు, వేల సంవత్సరాల క్రిందట గ్రీసులో మొదలైన 'ఒలంఫిక్ గేమ్స్' తరువాత కాలంలో అన్ని దేశాలకు ప్రాకి మానవ నాగరికతకు, పురోభివృద్ధికి, చిహ్నంగా నిలచిపోయాయి. రెండు జట్లు తలపడి ఆడే ఆటలో, ఎవరో ఒకరు గెలవడం, రెండవ వారు ఓడిపోవడం, సర్వసాధారణం, సహజం. దాన్నే ఇంగ్లీషు భాషలో అంటారు. ఎవరు ఎలా ఆడారో చూచి ఆనందించడం వరకే ప్రేక్షకుల పాత్ర. అందులో తన, మన, వుండరాదు. మంత్రాలకు, తంత్రాలకు అసలే తావు వుండరాదు. అయినా మన దేశంలో ఈ అనాగరిక వేద సాంప్రదాయాన్ని, విడచిపెట్టకుండా, పెంచి పోషిస్తున్నారు. మంత్రాలకు మహిమలున్నాయని నాటి ఋషులు నమ్మి, ఇతరులను నమ్మించి వుండవచ్చు, కానీ 21వ శతాబ్ద కంప్యూటర్ యుగంలో కూడా, యుక్తిగా వాటిని, ఈ దేశం ప్రజలపై ప్రయోగిస్తూ, మోసగిస్తున్నారంటే వారి చాణుక్య చాతుర్యాన్ని మెచ్చుకోలేకుండా వుండలేకపోతున్నాం. బిడ్డ పుట్టినప్పుడు మంత్రం, నామకరణానికి మంత్రం, వడుగుకు మంత్రం, పెళ్ళికి మంత్రం, చావుకు-తద్దినాలకు మంత్రాలు, వర్షాలు కురియడానికి మంత్రాలు; దుర్భిక్ష నివారణకు చీరాల పట్టణంలో మే నెల 14-26 వరకు గాయత్రీ యజ్ఞం చేయనున్నారనీ, వార్త (25.3.03) పత్రిక కథనం. ప్రధాని వాజ్ పేయికి ఆ మధ్య మోకాలు శస్త్ర చికిత్సకు, లండన్ నగరం నుండి నిపుణుడైన సర్జనుని పిలిపించుకొని, బొంబాయి లోని ఒక హాస్పిటల్ లో ఒక వైపు ఆపరేషన్ చేయించుకుంటూ వుంటే మరో వైపు, అదే రోజు అందు గురించే, భారతీయ జనతా పార్టీ పరివారం యజ్ఞం చేయించారు. మంత్రాలు వల్లిస్తూ పూజారి వర్గం టి.విలో దర్శనమిచ్చారు. యజ్ఞ మంత్రాల మహిమలకు మోకాలు నొప్పులు తగ్గేటట్లైతే, లండన్ నుండి డాక్టర్ రావడమెందుకు? 'సత్య సాయి' దేవుని అవతారమైతే ప్రక్కన సాయి హాస్పిటల్ ఎందుకు కావాల్సి వచ్చింది ? అడిగే వారు లేరు. ఆలోచించే వారు కరువైనారు. ప్రశ్నించే వారికి సమాధానం రాదు. ప్రధాని నుండి చిన్న పెద్ద రాజకీయ వేత్తలందరూ (బహుశః కమ్యూనిస్టులు మినహా) ఈ మంత్రతంత్రంగాళ్ళను పెంచి పోషించే వారే.

- చుండూరి వెంకటేశ్వర్లు

రామాయణ వారధి పౌరాణికమే గాని చారిత్రకం కాదు:

అమెరికా అంతరిక్ష పరిశోధనా సంస్థ నాసా ప్రకటన తరువాత, ఆంజనేయులుచే నిర్మించబడినట్లు చెప్పబడే రామాయణ పురాణలంక వారధికి, అమెరికా అంతరిక్ష నౌక కెమెరాలు పాక్జలసంధి వెంట కనుగొన్న ఇసుకదిబ్బలకు ఏవిధమైన సంబంధం లేదని ప్రకటించటం భారత పరిశోధకుల వంతైంది.

ప్రసిద్ధ ఖగోళ భౌతికవేత్త జె.వి. నార్లీకర్ తాను 'పురాణ వారధి ధృవీకరణకు సంబంధించిన నివేదికను చూశాననీ, కాని రామాయణంలో వివరించబడ్డ వారధికి, నేడు ఉన్న ఇసుకదిబ్బలకూ సంబంధముందనే దానికి అందులో సాక్ష్యాధారాలే లేవంటారు.

'ఈ ప్రతిపాదన సమర్థనకు ఏ విధమైన పురావస్తుశాస్త్ర ఆధారాలుగాని, సాహిత్య పరమైన ఆధారులుగాని లేవంటారు' ప్రసిద్ధ చరిత్రకారుడు ఆర్.యస్.శర్మ. 'రామాయణం అంత పురాతనమైనది కాదని, 1.75 మిలియన్ సం॥రాల క్రితం అక్కడ మానవ నివాసాలే లేవంటారు' ప్రాచీన చరిత్రపై అవగాహనగల శర్మ, రామాయణానికి అతి పురాతన సాక్ష్యం క్రీ.పూ. 400 సం॥ ప్రాంతానిదే గాని అంతకు పూర్వమనే ఏవిధమైన సాక్ష్యాలు లేవు. అది అయిదు యుగాలుగా కొనసాగి దాని శ్లోకాలు 6,000ల నుండి క్రీ.శ. 1200 నాటికి 24,000లకు పెంచబడ్డాయి. కనీసం సాహిత్య ఆధారాలపై ఆధారపడాలన్నా అందులో కూడా పురాతన సాక్ష్యాధారం క్రీ.పూ. 1500 నుండి మాత్రమేనని విశదమౌతుంది.

పురాతన లంకనూ, మరియు వారధి ప్రదేశాన్ని నేటికీ ఖచ్చితంగా నిర్ధారించబడవలసి ఉన్నదని శర్మ అంటారు.

ఇండో లింక్ కామ్, వైష్ణవ న్యూస్ నెట్వర్క్, మరికొన్ని అమెరికా కేంద్రంగా గల వార్తాసంస్థలు జానపద కథలలో 'హనుమాన్ సేతువు'గా ప్రసిద్ధి చెందిన పురాణ వారధి అవశేషాలను 'నాసా' కనుగొన్నట్లుగా ప్రచారం చేశాయి. హనుమంతుడు, అతని కోతిసైన్యం పాక్జలసంధి కడంగా ఇండియా శ్రీలంకలను కలుపుతూ నిర్మించటంచే దానిని 'హనుమాన్ సేతు'గా పురాణాలలో వర్ణించారనీ, దానినే అమెరికా అంతరిక్ష నౌక కెమెరాలు పసికట్టినట్లు ప్రచారం చేశారు.

వారధి, దాని పుట్టుక గురించిగాని, ఈ ద్వీపవరుసల వయస్సుకు సంబంధించిగాని ఆ ఏజన్సీ ఖచ్చితమైన సమచారం ఇవ్వలేదంటూ నాసా కూడా ఈ ప్రతిపాదనను గాలివార్తగా కొట్టివేసింది. ఈ నిర్మాణ పద్ధతులలో మనుషుల ప్రమేయం ఉందని కూడా ఖచ్చితమైన ధాఖలాలు లేవంటుంది. అమెరికన్ ఏజన్సీ తమ కెమెరాలకు చిక్కినట్లుగా చెప్పుకున్నది 'ఆ డమ్స్ బ్రిడ్జి'గా చెప్పబడే 30 కి.మీ.కి మించని పొడవుగల సహజ ఇసుక దిబ్బల వరుస మాత్రమే.

నాసా కెమెరాలు పసికట్టింది కేవలం భూగర్భరూపాన్ని మాత్రమేనంటారు ఢిల్లీ విశ్వవిద్యాలయ చరిత్రాచార్యులు డి.యన్.ఝా. ఈ సమస్యకు చరిత్రకన్నా భూగర్భ శాస్త్రంతోనే సంబంధమెక్కువ. 1.75 మిలియన్ సం॥ పురాతనమైనదని చెప్పినపుడు 'దానిని రామాయణంతో జతచేయ ప్రయత్నించటం హాస్యాస్పదం' అంటారు.

"కనుగొన్న దానిని దేన్నైనా రామాయణ భారతాలతో ముడివేయటం పురాణమౌతుంది గాని, అది ఖచ్చితంగా చరిత్ర మాత్రం కాదంటాడు డి.యన్.ఝా.

వేదామంత్రాల్లో ఏముంది?

వేద మంత్రాలు బ్రహ్మ ముఖం నుండి ఊడి పడ్డాయని డంబాలు పలికే వారిలో ఎందరో నిజంగా వేదాలను చదివి అర్థం చేసుకొన్నారో, మరెందరు చదవకుండానే, తమ వాగాడంబరాన్ని ప్రదర్శిస్తున్నారో తెలీదు. చదివిన కొద్దిమంది కాదా, ఆ రహస్యభాండారం, బయటకు పొక్కుకుండా జాగ్రత్త పడుతుంటారు. ఇంతకు ఆ వేద విజ్ఞానం ఏం చెప్పిందో మచ్చుకు కొన్ని మంత్రార్థాలు చూద్దాం.

ఋగ్వేదం.

1. “అగ్ని కృప వల్ల యజ్ఞం చేసిన వారికి, అధికంగా ధనం లభిస్తుంది. (1 మండలం 1వ సూక్తం- 3 వ మంత్రం).
2. “ఓ అగ్ని దేవుడా! క్రొత్తగా మేము రచించిన గాయత్రీ చందస్సులో గల, ఈ స్తోత్రాన్ని విని, ఆనందించి, మాకు ధనాన్ని, సంతానాన్ని, ధాన్యాన్ని ఇమ్ము” (1-12-11)
3. “పురోహితులు, ధనాపేక్షతో రకరకాల యజ్ఞాలలో, ధనాన్నిచ్చే అగ్ని దేవుడిని స్తుతిస్తున్నారు”. (1-15-7)

పై మంత్రాలతో అగ్ని దేవుడిని, ఏ స్వార్థం కోరి, వేద ఋషులు ప్రార్థించారో తెలుస్తూనే వుంది. ఇలాంటి మంత్రాలు వందలకొలది మూడు వేదాల నిండా వున్నాయి. అన్నీ భౌతిక సుఖాలు కోరుకున్నవే. ఇతరుల సంపదను దోచుకువచ్చి తమ కివ్వవలసినదిగా ఇంద్రాది దేవతలకు వేడికోలు పలికేవే అన్నీ.

4. “అగ్ని దేవుడు పెండ్లి కాని కన్యకు రంకు మగడు”. పెండ్లి అయిన ఆడు వారికి మగడు”. (1-6-4)

రంకుతనాన్ని, సంభోగ ప్రక్రియ అశ్వీలత వర్ణించే ఆ మంత్రాల గురించి వ్రాయడానికి నేడు మనం సిగ్గు పడుతున్నాం గాని, నాటి మన వేద ఋషులు సోమరసం మత్తులో, వాటిని మహాదానందంతో గానం చేసినట్లు వారి బూతు మంత్రాలే సాక్ష్యమిస్తున్నాయి.

5. “బ్రాహ్మణులకు దానం చేసే వానికి ఈ ప్రపంచంలో, అందమైన అన్ని వస్తువులు లభిస్తాయి. ముసలితనంరాదు. చావు లేకుండా దీర్ఘాయువును పొంది అమరుడౌతాడు. (1-125-6)

స్వార్థానికి ఎంత పెద్ద బొంకుకైనా వెనుకాడేది లేదు అనడానికిదొక నిదర్శనం. వారికి ఎందరో దానాలు చేసారు. చేస్తున్నారు. చావకుండా బ్రతికినవాడు కనపడడు. మరి వారు చెప్పే మంత్ర ప్రభావం ఏమైనట్లు?

6. “ చావు లేని ఆత్మ, చావు గల శరీరం వెంట వున్నది. జనులు అనిత్యమైన శరీరాన్ని గురించి ఎరుగుదురు గాని, నిత్యమైన ఆత్మను ఎరుగరు”. (1-164-38)

బహుశః ఈ బాపతు వేదమంత్రాలు ఆధారంగానే, తరువాత కాలంలో, వేలకొలది ఉపనిషత్తులు పుట్టుకొచ్చాయి. అవి, ఆత్మ-పరమాత్మ, విద్య-అవిద్య, ఆత్మ జ్ఞానం-బ్రహ్మ జ్ఞానం, అన్న వాటిపై, అనేక సంవత్సరాలు చర్చలు చేసి, చివరకు తేల్చిందేమంటే, ఆత్మ-బ్రహ్మం, ఒకటేనని తీర్పు జెప్పి, జనక రాజు నుండి, పదివేల గోవులను బహుమానంగా పొందాడట, యాజ్ఞవల్క్య ఋషి. పేరు, ప్రఖ్యాతులతో పాటు, సంపద ప్రోగు జేసుకోవడం అసలు రహస్యం. అదే వారి సత్యాన్వేషణ.

7. “స్వర్భానురాక్షసుడు సూర్యుడిని చీకటిలో బందించి, ఖైదీ చేసినపుడు, అత్రిమహాముని అతన్ని (సూర్యుడిని) విడిపించాడు. (5-40-9)

సూర్యుడిని చీకటిలో బంధించడమేమిటో? వెలుగు వున్న చోట చీకటి వుండజాలదని, మన ఇంద్రియ జ్ఞానం చెబుతున్నది. ఋషులకు ఎలాంటి ఇంద్రియాలున్నాయో మనకు తెలీదు. అది వేద జ్ఞానమా? వారి ఖగోళ జ్ఞానమా ? లేక వట్టి గందరగోళమా ?

8. “ఓ ఇంద్రా! నేను అన్నిటి కంటే ముందు, ఉత్తమభోజనానికై నిన్ను యాచిస్తున్నాను”. (8-3-9)
ఇందుకేనేమో “బ్రాహ్మణా! భోజన ప్రియా”, అన్న సామెత వాడుకలోకొచ్చింది. బహుశః నాటి నుండి యాచన వారికి భుక్తి మార్గమైనది!

9. “ఓ సోమరసమా! మేము నిత్యమూ, నిన్ను త్రాగు తున్నాము. నిన్ను త్రాగడమే మా పని”. (9-1-5)

సోమరసాన్ని స్తోత్రం చేస్తూ వర్ణించే వేదమంత్రాలు వందల సంఖ్యలో వున్నాయి. సోమరసం వారు త్రాగడం కాదు, ఇంద్రాది దేవతల బాన కడుపులకెక్కించామని వారే చెప్పుకున్నారు. ఆనాటి సోమ రసానికున్న కైపు, కమ్మదనం, ఈనాటి ఫ్రెంచి బీరుకు వుండదేమో!

10. “జూదమాడే అల్లుడిని, అత్త తిట్టు చున్నది. ఇల్లాలు అతన్ని వదిలి వేసింది. అతడికి అప్పు పుట్టడం లేదు”. (10-34-3)

ఈ వేద మంత్రం ఏం తెలియజేస్తుంది? వేద కాలం నుండి జూదమాడడం, అప్పులు చేయడం, అత్తతో, భార్యతో చివాట్లు తినడం వగైరా సాంప్రదాయాలు, మనకు నాటి నుండి దిగుమతి అవుతూ వస్తువున్నాయని!

11. “భూలోకంలోను, ఆకాశంలోను ముందుగా ఏది పుట్టిందీ? తరువాత ఏది పుట్టింది? ఇవి పుట్టటానికి కారణమేమిటి? (1-185-1)

12. “చెట్ల నుండి భూమి పుట్టింది. భూమి నుండి దిక్కులు పుట్టాయి”. (10-72-4)

13. “విశ్వాన్ని చూచిన విశ్వకర్మ, భూమికి తరువాత, ఆకాశాన్ని ఎక్కడ వుండి సృష్టించాడు? (10-81-2)

14. “ఈశ్వరుడు లోకాలన్నీటిని ధరించి, దేని మీద నిలబడి వుంటున్నాడు మీరు ప్రశ్నించుకోండి. (10-81-4)

15. “ఈ సృష్టి రహస్యాన్ని ఎవరెరుగుదురు ? ఎవడు చెప్పగలడు ? పంచ భూతాలు పుట్టిన తరువాతనే, దేవతలు పుట్టారు. ఈ విశ్వం ఎవడి వల్ల పుట్టిందో, అతనిని ఎవరెరుగుదురు?.... ఎవ్వరికీ తెలీదు. (10-129-6)

16. “కఠోరమైన తపస్సు వల్ల యజ్ఞము, సత్యము పుట్టాయి. ఆ తర్వాత రాత్రి పగలు పుట్టాయి. చివరకు నీటితో నిండి వున్న సముద్రాలు పుట్టాయి”. (10-190-1)

17. “ఈశ్వరుడు పూర్వకాలాన్ని అనుసరించి సూర్యుడిని, చంద్రుడిని పుట్టించాడు. తర్వాత స్వర్గాన్ని, భూలోకాన్ని, ఆకాశాన్ని పుట్టించాడు. (10-190-2)

సృష్టి వాదం గురించి ఋగ్వేదం, 10వ మండలలో చెప్పబడినవి ఈ మంత్రాలే. ఇదే మహా విజ్ఞానికి మూలాధారమని, గొప్పలు చెప్పుకుంటున్నారు. ఇవి కూడా, తరువాత కాలంలో దోపుడు

వాదాలేనని వాదించే వారున్నారు. ఏది ఏమైనా, సృష్టివాదం పై కొంత చర్చ జరిగిందనేది నిజమేననుకుందాం. ఐతే, అవైనా, ఈనాటి ఖగోళ శాస్త్ర జ్ఞానంతో పోల్చుకుంటే పసలేనివని తెలుస్తూనే వుంది. చెట్టు నుండి భూమి పుట్టడమేం చిత్రం! సూర్యుడు, చంద్రుడు మినహా, మన ఋషులకు ఇతర నక్షత్రాలు గాని, గ్రహాలు గాని ఆనాటికి కనిపించలేదు అనేది నిజం. బైబిలు, ఖురాన్ కుడా, ఇలాంటి ఊహాపోహల సృష్టి సిద్ధాంతాలనే చెప్పుకొచ్చాయి. కానీ, ఈ నాటి మానవుని శాస్త్ర పరిజ్ఞానంతో పోల్చుకుంటే, వాటికి చింతాకంఠ విలువ వుండదు. ఐనా, ఆయా మతస్తులు, అవే ఈనాటికి ప్రమాణమని ప్రగల్భాలు పలుకుతూ అత్యధిక ప్రజలను మోసగిస్తున్నారు. కారణం, ప్రజలలో హేతువాదదృక్పథం, సత్యాన్వేషణ ధోరణి చాలా తక్కువ స్థాయిలో వుండడమే.

అధర్వణ వేదం - తాలుకు మంత్రం

18. “నా మంత్రం తేజోవంతమై, అమోఘఫలమునిచ్చు గాత. నేను ఏ క్షత్రియునికి పురోహితుడనో, వాని జాతి నశించదు. నా మంత్ర శక్తి ద్వారా, శత్రువును ఓడించి, నా రాజుకు, జయం కలిగించుతాను. 3వ కాండము (19-1-3)

మంత్ర శక్తి గురించి నాటి నుండి నేటి వరకు ఇలానే చెబుతున్నారు గాని, చింతకాయలు మాత్రం రాలిన దాఖలాలు లేవు. అందుకనే ఆ సామెత వచ్చింది. తాను పురోహితునిగా వున్న క్షత్రియ జాతి నశించదు అన్నాడు. బాగానే వుంది. మరి ఆ రాజు లేరి ? వారి రాజ్యాలే మైనాయి? ఆ పురోహితుడెటుపోయిండు? అన్నీ మాయమాటలేనా?

యజుర్వేదం : తాలుకు మంత్రం

19. “నేను గ్రామంలో వుండి చేసిన పాపాలు, అడవిలో వుండి చేసిన వేట మొదలైన పాపాలు, సభలలో ఆడిన అబద్ధాల తాలుకు పాపాలు, ఇంద్రియాల ద్వారా చేసిన బూటకాచారాలు వగైరాల పాపాలు, పోవడానికై, ఈ ఆహూతిని సమర్పిస్తున్నాను”. (3-45)

ఏయే పాపాలు, ఎలా ఎలా చేసారో వారే ఒప్పేసుకున్నారే గాని, పశ్చాత్తాపం పడలేదు. పాప పరిహారానికి చిట్కాలు కనిపెట్టారు. అదే ఆహూతి సమర్పణ. ఇందుకే తిరుపతి వెంకటేశుని దర్శించుకొని, గుండుకొట్టించుకునేది. అందుకే ‘అయ్యప్ప’ జ్యోతిని చూచి వచ్చేది. తిరిగి వచ్చి మళ్ళీ అవే పాపాలు చేస్తూనే వున్నారు. అవే మొక్కుబడి చిట్కాలు ప్రయోగిస్తున్నారు. పాపాలు పోయాయో లేదో వారికే తెలియాలి.

పైన పేర్కొన్న మంత్రార్థాలన్నీ లేటు శ్రీ యలమంచిలి వెంకటప్పయ్యగారి “వేదాలంటే ఇవే నా”, అన్నా గ్రంథంలోనివి. శ్రీ వెంకటప్పయ్యగారు గాంధేయవాది, గొప్ప ఆదర్శవాది. సంఘ సంస్కర్త. రచయిత వారి రచనలలో విశిష్టమైనది, ఈ గ్రంథం. సంక్షిప్తమైన సంస్కృత భాషలోనున్న వేదాల సారాన్ని, సరళమైన తెలుగు వచన గ్రంథంగా మనకందించిన, ఆ మహామనీషి అభినందనీయుడు. దీనిని చదవక మునుపు వేదాలు ఎంత గొప్పవో అన్న భ్రమలో వున్న నాలాంటి వారికి, వాస్తవాలు తెలిసాయి. హేతువాదులందరు చదవాల్సిన గ్రంథం. ఎందుకంటే హిందుమతానికిపట్టకొమ్మైన మంత్రతంత్రాలన్నిటికి వేదాలే ప్రమాణమని ఈ నాటికి డాంబికాలు పలికే వారి నోరుమూయించడానికో, వంచనకు గురౌతున్న ప్రజలకొకింత తెలియపర్చడానికైనా, కొంతలో కొంత ముందు అవి మనకు తెలిసి వుండడం అవసరం.

చావు పుట్టుకలతో సరిపెట్టుకోలేదు సరి కదా, యుద్ధాలకు మేమే, క్రికెట్టు ఆటలకు మేమే, అన్నింటికీ, మా మంత్రాల అవసరం వుందనే ప్రచారాన్ని, టీ.వి. చానళ్ళ ద్వారా, జోరుగా సాగిస్తున్న పురోహితవర్గం, ఆనాడు రాజాశ్రయం పొందినట్లే, ఈనాడు రాజకీయ వాదులతో మిలాఖత్తై మంత్రాలకు మతం రంగు పులిమి, మత్తెక్కిస్తున్నారు. అయోధ్యలో 800 సం॥లుగా బాబ్రి మశీదు క్రిందబడి నలిగి పోతున్న రాముడిని, బయటకు తోసే ప్రయత్నంలో, ముందుగా, మశీదును కూలగొట్టారు. ఇప్పుడు త్రవ్వకాలు మొదలుపెట్టారు. తర్వాత రామమందిరం నిర్మించి, రాముడికి జీవం పోస్తారు. దాని పేరే, హిందూ మతోద్ధరణ అంటున్నారు. వి.హెచ్.పి.,ఆర్.ఎస్.ఎస్. వర్గం.

పేరుకు మాత్రమే సెక్యులరు స్టేటు, ప్రజాస్వామ్యం. పాలనాధికారమంతా మత ఛాందసవాదుల చేతిలో వుంటున్నది. నేటి ఇరాక్ యుద్ధం ఈ కోణంలోనే జరుగుతుంది. ప్రపంచ ప్రజలంతా యుద్ధం వద్దు బాబోయ్ అంటూంటే, పాలకులు పట్టించుకోకుండా, అమాయక ప్రజలపై బాంబుల వర్షం కురిపిస్తున్నారు.

రోజూ ఎందరు చస్తున్నారో, ఎందరు క్షతగాత్రులౌతున్నారో లెఖించే వారేరి? తినడానికి రొట్టె ముక్క త్రాగడానికి గుక్కెడు నీళ్ళు దొరక్క ప్రజలు అల్లాడిపోతున్నారు. 21వ శతాబ్దపు శాస్త్ర, సాంకేతిక పరిజ్ఞానం గల, నాగరిక యుగంలో వుంటూనే, మరో వైపు ఆటవిక రాజ్య బల ప్రదర్శన దృశ్యాలు చూడవలసి రావడం, మానవ జాతి దురదృష్టం. మానవ మనుగడకు, మానవ జాతి దురదృష్టం. మానవ మనుగడకు, మానవ ప్రగతికి శాంతి సామరస్యాలే మార్గమని, గత అనుభవం చెబుతున్నా, అమెరికా సామ్రాజ్య వాదం, అరబ్బులపై యుద్ధం చేస్తోంది. అంతర్జాతీయ సంస్థ, సమాజం ప్రేక్షక పాత్ర వహిస్తుంది. నేడు యుద్ధం అంటే ఏ రెండు దేశాలకో పరిమితమై లేదు. దాని దుష్ప్రభావం ప్రపంచ ప్రజలందరి కొనుగోలు శక్తి పై పడుతుంది.

ప్రపంచంలో ఎన్నో మతాలున్నాయి. ఎందరో దేవుళ్ళున్నారు. వారిని రోజూ కొలచి ఆరాదించే భక్తగణం అధికంగానే వుంది. ఐనా, యుద్ధాలు ఆపేశక్తి వారెవరికీ లేదు. క్రైస్తవ మతాధిపతి పోపుగారు కూడా, యుద్ధాన్ని ఆపండి బాబో అంటూ మొత్తుకుంటున్నాడు. ఆ ముసలాడి మాట ఎవ్వరూ వినిపించుకొనేటట్లు లేరు. మతాలన్నీ మానవత్వానికి దూరంగా వుంటూ వచ్చాయి. అందుచే మతవాదాన్ని వదిలేద్దాం. మానవ వాదం వైపు పయనిద్దాం అంటున్నది హ్యూమనిస్టు ఉద్యమం. ప్రపంచ మానవులందరు ఒకే సమాజం- మానవ సమాజం. అందుకే ప్రపంచ హ్యూమనిస్టు ఉద్యమాన్ని జయప్రదం చేద్దాం. మానవ విగాళానికి దారి తీసే, మారణాయుధాలను మట్టు పెట్టండి అని నినదిద్దాం. మానవతను, మానవ విలువలను కాపాడుకుందాం. కదలండీ! కలసి మందుకడుగేద్దాం.

- చుండూరి వెంకటేశ్వర్లు

గురిజాల రాజేశ్వరి వర్ధంతి

మార్చి 30న తెనాలిలో గురిజాల సీతారామయ్యగారి యం.ఎన్.రాయ్ భవన్ లో డా॥ యన్. ఇన్నయ్య అధ్యక్షతన గురిజాల రాజేశ్వరి వర్ధంతి సభ జరిగింది. ఈ సభలో భారతహేతువాద సంఘ అధ్యక్షులు కుర్రా హనుమంతరావు, హేమలతా లవణం, రావెల అరుణ, షేక్ బాబు తదితరులు కుటుంబ జీవనంపై తమ అభిప్రాయాలను వ్యక్తం చేశారు.

మత రహిత మానవ వాద నైతిక జీవనం

పాల్ కర్జ్

మానవ వాద నైతిక సూత్రాలు ఎలా ఉంటాయి? అన్న ప్రశ్న నిరంతరాయంగా వస్తున్నది. మతరహితమైన ఏదేని సమాజం కాని, వ్యక్తి గాని నీతిబద్ధంగా మనగలదా? అవును, ఖచ్చితంగా మనగలడన్నదే లౌకిక మానవవాదుల సమాధానం. సాధారణ నైతిక సుగుణాల నుండి, అంటే మనం సంఘంలో మాన మర్యాదలతో ప్రవర్తించే తీరు తెన్నుల మీద మానవుడు తన జీవితానికి అన్వయించే ఉత్తమోత్తమ నైతిక సూత్రాల నుండి నైతికత వేళ్ళు తన్నుకుంటుంది. సాధారణ నైతిక సుగుణాలు

సాధారణ నైతిక సుగుణాలను మనందరం విస్తృతంగా పంచుకుంటాము. ఏ మానవ సమాజ అస్తిత్వానికైనా అవి అత్యంత ఆవశ్యకం. వాటిని మనం నిరంతరాయంగా తిరస్కరిస్తుంటే అర్థవంతమైన సహజీవనం దుర్లభమౌతుంది. తరతరాలనుండి అవి మనకు సంక్రమిస్తున్నాయి. మన హితులు, సన్నిహితులు, స్నేహితులు, సహోద్యోగులు, సహ కార్మికులు అందరూ ప్రపంచమంతటా వీటిని గుర్తిస్తూనే ఉన్నారు. అవి మాతృభూమి పరంగా సంక్రమించినా, వలస నివాసం ద్వారా సంక్రమించినా సంఘ జీవనంలో వినియోగమయ్యే మౌలిక సూత్రాలు అవే. మనం కుటుంబంలోనూ, పాఠశాలల్లోనూ బోధించే నైతిక విద్యకు పునాదులవే. మర్యాద, వినయం, సాన్నిహిత్యం వంటి మౌలిక విలువలను అవి వెల్లడిస్తాయి. మానవ సహజీవనానికి దోహదం చేస్తాయి. నిజానికి మన పౌర జీవనానికి మూలకందాలవే. మనం పాటిస్తున్న సభ్యతా సంస్కారాలు ఎంతగా సాంస్కృతిక వినిమయం ద్వారా రూపొందినా వాటి మూలాలు మటుకు సాధారణ మానవావసరాల నుండి రూపొందినవే. మానవాస్తిత్వం కోసం జరిగిన దీర్ఘ పరిణామంలో అవి ఉద్భవించినప్పటికీ కొందరు వ్యక్తుల్లో, సమాజాల్లో అది లోపించిన మాట నిజం. ఎందుకంటే వాటి పుట్టుక నైతిక సమాజికాభివృద్ధి గమనంలో కొన్ని పూర్వ షరతులు మీద ఆధారపడి ఉంటుంది కనుక. ఈ క్రింద పేర్కొన్నవి కొన్ని నైతిక సుగుణాలు.

ప్రథమంగా మానవుడి వ్యక్తిగత నిజాయితీకి సంబంధించిన నైతిక సుగుణాలు- అవేమంటే సత్యసంధత; అసత్యమాడకుండా ఉండటం; కపటంగా ప్రవర్తించక నమ్మకంగా ప్రవర్తించడం; దృఢంగా సూటిగా వ్యవహరించడం; ఆత్మవంచన నుండి దూరంగా వుండటం; మాట నిలబెట్టు కొనడం; ప్రతిన పూనిన దానిని గౌరవించి నెరవేర్చడం; మనం అనుకున్న ఒడంబడికల మేర ప్రవర్తించడం; నిజాయితీగా మనగలగడం; మోసానికి, జిత్తులమారితనానికి దూరంగా ఉండటం.

ద్వితీయంగా విశ్వాసపాత్రత. మనం మన బంధువులు, స్నేహితులు, సహోద్యోగుల పట్ల అణకువ చూపాలి. ఆధారపడ దగ్గ వ్యక్తులుగా మనం మసలాలి. మనలను విశ్వసనీయులుగా ఇతరులు ఎంచాలి, అందుకనుగుణంగా మనం బాధ్యతాయుతంగా ప్రవర్తించాలి.

తృతీయంగా కరుణవాత్సల్యాలకు సంబంధించిన శ్రేష్ట తమ గుణాలు. సహృదయ వేద్య సేవాసహానుభూతులతో ప్రవర్తించడం, మన తోటి వారి పట్ల ఉదాత్త ఉద్దేశ్యాలతో మెలగడం, వారి పట్ల సకారాత్మక శ్రద్ధను కనపరచడం. దానర్థమేమంటే దురూహలకు, దురుద్దేశ్యాలకు దూరంగా ఉండటం, అన్యుల పట్ల, వారి ఆస్తిపాస్తుల యెడ హానికరంగా ప్రవర్తించక పోవడం. ఇంకా మనం హత్యలకు, దోపిడీలకు, శారీరక హింసకు, గాయాలకు పాల్పడరాదు. కృరంగా

ప్రవర్తించరాదు, నిందారోపణలకు, ప్రతీకారాలకు పాల్పడరాదు. ఇక లైంగికాధిపత్యానికి వచ్చేసరికి మన లైంగిక భావనలను ఇతరులపై రుద్దరాదు. లైంగికావసరాల విషయంలో వయోజనుల మధ్య పరస్పర సమ్మతి తప్పని సరిగా పాటించాలి. మన జీవితాలు లాభదాయకంగా, సౌఖ్యంగా గడవాలంటే విధిగా కరుణ, వాత్సల్యం, సహానుభూతులతో ప్రవర్తించాలి. విషాదంలో కూరుకుపోయిన వారికి సహాయం కోసం మన స్నేహ హస్తం అందించాలి, వారి బాధను, వేదనను తగ్గించే ప్రయత్నం చేయాలి. వారి సంక్షేమం కోసం మనం ఉదారంగా సహాయం అందించాలి.

చతుర్థంగా నిష్పాక్షికతా సూత్రం. అర్హులైన వారి పట్ల మనం కృతజ్ఞతను వెల్లడించాలి. ప్రశంసార్థులను ప్రశంసా పాత్రుల నొనరించాలి. నాగరిక సమాజంలో ప్రజలందరు వారు చేసిన పనులపట్ల పూర్తిగా శిక్ష నుండి తప్పుకుపోకుండాను, నష్టపోయిన వారు తిరిగి బాగు పడేటట్లుగా మనం బాధ్యత వహించాలి. ఇదంతా సమాజంలోని న్యాయ సూత్రాలు, సమానత్వ సూత్రాల్లో భాగమే. సహిష్ణుత కూడా మౌలికమైన నైతిక సుగుణమే. ఇతరులతో మనం విభేదించినా, వారి వారి విన్యాసాలు, విలువలు, జీవన సరళిని మనం విధిగా అనుమతించాలి. మనం వారితో ఏకీభవించకపోవచ్చు, కానీ, ప్రతి వ్యక్తి ఇతరులకు హాని కలుగజేయనంత వరకు, ఎదుటి వారి హక్కులకు భంగకరంగా ప్రవర్తించనంత వరకు, ఇతరులతో సహకరించడానికి మనం విధిగా ప్రయత్నించాలి. మన విభేదాలకు శాంతియుతంగా పరిష్కరించుకొనగలగాలి, ద్వేషానికి హింసకు తావివ్వరాదు.

ఈ సాధారణ నైతిక సుగుణాలు, సాధారణ సూత్రాలు నియమాలను వెల్లడిస్తాయి. వ్యక్తులు, జాతులు వాటి ఆచరణ నుండి వైదొలగినా మన ప్రవర్తనను పట్టి చూపించే నిర్దేశితాలు అవే. అయితే అవే పరమ నిర్దేశకాలు కావు. అప్పుడప్పుడు అవి సంఘర్షిస్తాయి. అప్పుడు మనం వాటిలో ప్రాధాన్యాలను గుర్తించబూనుతాము. వాటికి నైతికత ఆపాదించడానికి దైవశాసనాలుగా చెలామణీ చేయనక్కరలేదు. ఆచరణలో వాటి ఫలితాలను రాబట్టడానికి చివరిదాకా విశ్లేషించాలి. నైతికాభివృద్ధి సాధించిన మానవులందరూ ఈ సూత్రాలనామోదిస్తారు. ఆ సూత్రాలాధారంగా జీవించే ప్రయత్నం చేస్తారు. ఆ క్రమంలో కొన్ని నైతికాదర్శాలను మనం త్యాగం చేసి వాటి మధ్య ఘర్షణను నివారిస్తాము. ఆ విధంగా ఆచరణాత్మకమైన నైతిక జ్ఞానం బాధ్యతాయుతమైన మన ప్రవర్తనను ఒక కర్తవ్యంగా నిర్దేశిస్తుంది.

శ్రేష్టతమ నైతిక సుగుణాలు :

సాధారణ నైతిక సుగుణాలు ఇతరులతో మన సంబంధ బాంధవ్యాలు ఎలా ఉండాలో సూచిస్తాయి. మన వ్యక్తిగత జీవనంలో చోదక శక్తులుగా పనిచేసే అనేక ముఖ్యమైన మానవవాద విలువలను కూడా మనం గుర్తిస్తాము. వాటిని మనం మన యువతరానికి నేర్పాలి అగత్యం వుంది. అవే నైతిక సుగుణాలు. అవే నైతికాభివృద్ధికి, ఉత్తమ ప్రత్యేక తరహా ప్రతిభా వ్యుత్పత్తులకు, సాఫల్యాలకు ప్రమాణాలు. కొందరు వ్యక్తుల్లో ఈ ఉదాత్తత కొన్ని ప్రత్యేక సుగుణాల ద్వారా భాసిస్తుంది. అందుకు కారణం వారు ఉత్తమోత్తమ నైతికాభివృద్ధి సాధించిన వ్యక్తులవడమే. వ్యక్తిత్వానికి సంబంధించిన ఈ ప్రత్యేక లక్షణాలే జీవనంలో సమతుల్యతను అందిస్తాయి. మరి అవేమిటి?

మొదటగా చెప్పుకునేది స్వయం సత్తా, లేదా రాల్ఫ్ వాల్డ్స్ ఎమర్సన్ పిలిచినట్లు స్వీయ విశ్వాసం. అనర్థమేమంటే వైయక్తిక జీవనాల్ని అదుపు చేసుకుకొనడంలో ఆమె లేక అతని యొక్క

సామర్థ్యం. వారి వివాహ విషయాలలో గాని, వృత్తి విషయాలలో గాని వారి వారి భావోద్వేగాలకు బాధ్యత వహించడం. ఆమెగాని/అతడుగాని ఎలా జీవిస్తున్నారు? ఎలా నేరుస్తున్నారు? వారు ఆశిస్తున్న విలువలేమిటి? వారు కోరుకుంటున్న వస్తు సముదాయాలేమిటి? ఇవన్నీ స్వీయ విశ్వాసం మీద ఆధారపడి వుంటాయి. స్వీయ విశ్వాసం కలవారు స్వయం మార్గ దర్శకులుగా వ్యవహరిస్తారు. స్వీయ నియంత్రణలో ఉంటారు. వ్యక్తి యొక్క స్వయం సత్తాను అతని స్వేచ్ఛయే నిర్ణయిస్తుంది. కొంతమంది స్వేచ్ఛను కష్టంగా తలుస్తారు. అందువలన వారు, వారి స్వయం నిర్ణాయక శక్తిని ఇతరులకు-అంటే వారి తల్లిదండ్రులకో, భార్యకో/భర్తకో లేక నియంతలకో, ఆధిపత్యం వహించే గురువులకో ధారాదత్తం చేస్తారు. స్వేచ్ఛాపరుడైన వ్యక్తి తను జీవించడానికి ఒకే ఒక జీవితం ఉందని తలపోస్తాడు. ఆ జీవితం ఎలా జీవించాలనేది అంతిమంగా అతని ఎన్నిక మీదనే ఆధారపడుతుంది. అంటే దానర్థం ఇతరులతో సహజీవనం నెరపడాన్ని, విలువలను, ఆదర్శాలను వారితో పంచుకోవడాన్ని తిరస్కరిస్తామని కాదు. ప్రజాస్వామ్యయుతమైన నైతిక సూత్రాలను ఆమోదిస్తూనే, వైయక్తిక స్వయం సత్తాను, మనకుండే ఎన్నిక స్వేచ్ఛను ప్రశంసాపాత్రంగా గౌరవించడం.

విలువలలో ఉత్తమంగా గణుతికెక్కిన రెండవ అంశం ప్రజ్ఞ, వివేచన. ఉత్తమ జీవనాన్ని సాధించడానికి మనం జ్ఞానార్జన మెలకువలను పెంపొందించుకుంటాము. అంటే, కేవలం సాంకేతిక పరిజ్ఞానాన్నే, లేక ఉత్తమ నైపుణ్యాన్నే అందుకు సంబంధించిన విలువలను సంతరించుకొనడం కాక, తెలివితేటలతో కూడిన ఎంపికలు చేసుకొనడంలో మంచి నిర్ణాయక శక్తిని అలవరుచుకొనడం. మనం సమస్యలను పరిష్కరించుకొనలేమని చాలామంది విమర్శకులు దురదృష్టవశాత్తు మానవ ప్రజ్ఞను కించపరుస్తుంటారు. అలాంటి వారు తమ హేతుబుద్ధిని, స్వయం సత్తాను ఇతరులకు తాకట్టు పెడతారు. సమస్యల పరిష్కార దిశలో వివేచన మాత్రమే విజయం సాధించలేకపోవచ్చు. చాలా సమయాల్లో మనం విధిగా తక్కువ హానికరమైన దాన్ని ఎంపిక చేసుకొనవలసి కావచ్చు. నైతిక పరమైన ఎంపికలో ఇది మాత్రమే పూర్తిగా ఆధారపడవలసిన పద్ధతి.

మూడవది వ్యక్తి భావోద్వేగాల మీద, కోరికల మీద తనకు తానే అదుపులను, క్రమశిక్షణను పాటించవలసిన అగత్యం. మన కోరికలను, ఉద్వేగాలను, అవసరాలను సంయమనంతో, వివేచనా పూర్వకమైన ఎంపికతో సంతృప్తి పరచుకొనవలసి ఉంటుంది. న్యాయబద్ధం కాని మార్గాలను ఎంపిక చేసుకుంటే మన పైన, ఇతరుల పైన కలిగే దుష్ఫలితాలను గుర్తించవలసి ఉంటుంది.

నాల్గవ అంశం స్వీయ గౌరవం. మానసికమైన సమతుల్యతకు ఇది దోహదం చేస్తుంది. స్వద్వేషం మన వ్యక్తిత్వాన్ని నాశనం చేస్తుంది. వ్యక్తులుగా మనం ప్రశంసను పొందాలి. వాస్తవం చెప్పాలంటే అది మన గుర్తింపు కోసమే. స్వీయ ప్రశంసలోపిస్తే ఎవరైనా తమకు తామే అధములుగా తలపోసే ప్రమాదముంది. అది వ్యక్తిగా అతనికి ఆరోగ్యకరమూ కాదు, సమాజం మొత్తానికి సహాయకారి కాదు.

విలువల కొలమానంలో అత్యున్నతమైనది, ఐదవ అంశం సృజనాత్మకత. స్వయం సత్తా, స్వీయ గౌరవాలకు సృజనాత్మకతతో సన్నిహిత సంబంధముంది. ప్రతి వ్యక్తికి తన శక్తి యుక్తుల్లో సన్నిహిత సంబంధముంది. ప్రతి వ్యక్తికి తన శక్తియుక్తుల్లో విశ్వాసముంటుంది. కనుక అతడు/ఆమె తమ ప్రత్యేక ప్రజ్ఞలను వెల్లడించాలన్న ఇచ్చ కలిగి ఉంటాడు. సృజనాత్మకత లోపించిన వ్యక్తి

సాధారణంగా జడ ప్రాయుడై, సాంప్రదాయపరుడై ఉంటారు. క్రొత్త ప్రదేశాలను, అవకాశాలను తరచడానికి అన్వేషించడానికి విముఖత చూపుతాడు. క్రొంగొత్త గమ్యాల వైపు సాగడానికి పిరికి వాడై, భయగ్రస్తుడై ఉంటాడు. సృజనశీలి అయిన వ్యక్తి నవీన కల్పనల యెడ ఆసక్తుడై పరిశోధన పూరితమైన జీవనానందం పొందడానికి లాలసుడై ఉంటాడు.

ఆరవదిగా మన జీవితంలో ఉన్నతమైన ప్రేరణాశక్తిని అలవరచుకోవాలి. ప్రేరణాయుతమైన జీవితంలో అడుగిడడానికి, అందుకనుగుణమైన ప్రణాళికలను, పథకాలను స్వీకరించి అమలు జరపడానికి సంసిద్ధులమై ఉండాలి. ప్రేరణాసక్తుడైన మానవుడు జీవన ప్రాముఖ్యాన్ని అందుకవసరమైన ప్రేరణను గుర్తిస్తాడు. వ్యక్తులు వారి జీవితాలలో, వృత్తులలో ఏదేని సమస్య ఎదురైనప్పుడు విసుగు చెందుతారే కాని దురదృష్టవశాత్తు వారు ఉన్నతమైన ఆకాంక్షలు, విలువల పట్ల తీవ్రంగా అంకితం కావాలన్న విషయాన్ని మరుగున పడవేస్తున్నారు.

ఏడవ అంశం మనం జీవితం పట్ల సకారాత్మకమైన, స్థిరమైన దృక్పథాన్ని కలిగి ఉండాలి. మనం ఏదైతే సాధించదలచుకున్నామో దాని పట్ల అశావహ దృక్పథం కలిగి ఉండాలి. భంగపాట్లు, అపజయాలు మనల్ని బాధించినా ఆయా ప్రతికూలతలను అధిగమించి విజయం సాధిస్తామన్న విశ్వాసం కలిగి ఉండాలి.

స్థిర బుద్ధికల వ్యక్తి ఆనందమయమైన జీవితాన్ని అనుభవించే సామర్థ్యం కలిగి ఉంటాడు. సంతోషకరమైన జీవితం, మానవ జీవన సౌఖ్యాలను సంపూర్ణంగా ఆస్వాదించే నేర్పు. అతని సొత్తవుతుంది. శారీరక సౌఖ్యాలనబడే ఆహారనిద్రా మైధునాలు మొదలుకొని పరమోదాత్తమైన రసాత్మక, సృజనశీల, మేధోజనిత, నైతిక బద్ధ సౌఖ్యాలన్నింటినీ అతడు సంపూర్ణంగా అనుభవించగలుగుతాడు. ఇది ఎనిమిదవ అంశం.

తొమ్మిదవదిగా ఆరోగ్యం. మనం సౌఖ్యవంతమైన జీవితం గడపదలచుకుంటే ఆరోగ్యం పట్ల వివేచనాపూర్వకమైన శ్రద్ధ కలిగి ఉండాలి. మంచి ఆరోగ్య ప్రమాణాలు కలిగి ఉండటానికి మనం ధూమపానం నుండి, మాదక ద్రవ్యాలు వినియోగం నుండి దూరంగా ఉండాలి. మద్యపానం విషయంలో మితంగా వ్యవహరించాలి. మన జీవితాల నుండి ఒత్తిడిని తగ్గించాలి. శరీరానికి సరి అయిన పోషక విలువలు అందించాలి. తగినంత వ్యాయామం చేయాలి. తగు విధంగా విశ్రాంతి పొందాలి. జీవితంలో సంపూర్ణమైన లైంగికానందాన్ని, ప్రేమను పొందగలగాలి.

ఈ నైతిక సుగుణాలన్నీ స్పష్టంగా ఒకానొక అంతిమశ్రేయానికే దారి తీస్తాయి. వీటన్నింటి ద్వారా మనం కోరే అంతర్గత విలువ, సుఖ సంతోషాల హేలతో కూడిన ఆనందమయ జీవనం సాగించడమే. ఈ స్థితిని సూచించే ఒక మంచి పదబంధం ఏమంటే 'సమ్యక్ సౌఖ్య జీవనం' ఇది మానవునిలోని ప్రజ్ఞలను సంపూర్ణంగా వెలికితీసి, అతని/ఆమె అవసరాలను, వాంఛలను పరిపూర్ణంగా గావించుకునే సకారాత్మకమైన విధానమే కాని, క్రియా రహితమైనది కాదు. ఆనందమయ అనుభూతులను అవకాశాలను అందరితో పంచుకుంటూ జీవితాన్ని సంపూర్ణంగా, రసాత్మకంగా, నైతిక బద్ధంగా కొనసాగించడమే ఈ జీవిత లక్ష్యం. జీవితానికి అర్థం మతాల్లోను, మార్మిక వాదాల్లోను చెప్పినట్లుగా మరణాంతర వెదుకులాటల్లో లేదు. అందుకు భిన్నంగా నవరసభరితమైన ఈ జీవన ఫలాన్ని ఇప్పుడే, ఇక్కడే మన మనసుకు వచ్చిన రీతిలో ఆస్వాదించడంలోనే ఉంది.

అనువాదం: ప్రపుల్లచంద్ర

మనుస్మృతి ఒక్కటేనా, అశుద్ధమైంది? - 2

- రావిపూడి

శ్రుతులు :

వైదిక వాఙ్మయం శ్రుతులతో ప్రారంభమవుతుంది. వేదాలను శ్రుతులంటారు. శ్రుతులంటే వినబడినవి అని అర్థం. అంటే, దేవుడి నుంచి అవి వినబడినవని సనాతనులు అర్థం చెపుతారు. ఆ దేవుణ్ణే వాళ్లు విరాట్ అనీ, పరమాత్ముడనీ, భగవానుడనీ - ఇంకా ఏవేవో పేర్లతో పిలుస్తుంటారు.

లిపిలేని కాలంలో వేదరుక్కులు (మంత్రాలు) అల్లబడ్డాయి కాన, చెప్పేవారు చెపుతుంటే వినేవారు వింటూ వల్లిస్తూ అనుశ్రుతంగా వచ్చాయి కాబట్టి, వాటిని శ్రుతులన్నారు. చాల ఇటీవలి కాలంలోనే వాటికి లిపిసౌకర్యం, అచ్చుసౌకర్యం లభించింది. ఈ సౌకర్యాన్ని మొట్టమొదటనే కల్పించడానికి దేవుడెందుకు మరచిపోయాడో వైదికార్యులే వివరణ ఇవ్వాలి. వేదాల్లోనే అన్నీ ఉన్నాయని ప్రగల్భాలు పలికేవారు, అచ్చయంత్రాలు కూడా వేదాల్లోనే ఉన్నవేమో, బయటకు తీయరు. ఇక, పౌరాణికుల సంగతి సరేసరి. వాళ్లవద్ద ఉన్న ఒకే ఒక వేదప్రతిని సోమకాసురుడు దొంగిలించుకుపోయి సముద్రంలో దాక్కుంటే, వారి దేవుడైన విష్ణువు చేపఅవతారం ఎత్తి, వాణ్ణిచంపి, వేదప్రతిని తిరిగి తీసుకువచ్చాడని కథలల్లారు.

వేదాలు నాలుగని ప్రతీతి. కాని, రుగ్వేదం, తాను కాక మరో రెండు వేదాలనే పేర్కొన్నది. సర్వహితయజ్ఞం నుంచి, సామవేదం, యజుర్వేదం పుట్టాయిట¹. మనుస్మృతి సైతం వేదాలు మూడేనన్నది². దాని లెక్కలో రుగ్వజుస్సామవేదాలు మూడు తప్ప, అధ్వర్వవేదంలేదు. కాని, ఆర్య సామాజికుల విశుద్ధమనుస్మృతి మాత్రం అధ్వర్వవేదాన్ని నాలుగో వేదంగా పరిగణిస్తోంది.

రుగ్వేదంలో 10,552 రుక్కులుండగా, అందులో 1800 రుక్కుల్ని విడగొట్టి, వాటికి మరో 75 రుక్కుల్ని కల్పించి, దాన్ని సామవేదమన్నారు.

యుజుర్వేదంలో 1975 రుక్కులుండగా, అందులో అత్యధిక భాగం రుగ్వేదం నుంచి ఎంపిక చేసినవే. దానికి కొన్ని వచనాలు కలిపి యజుర్వేదమన్నారు. అంటే, మూడు వేదాల విషయం రుగ్వేదమే పేర్కొన్నది కాబట్టి, రుగ్వేదకాలంలోనే ప్రక్షిప్తాలు ప్రారంభమై, ఒకవేదం మూడు వేదాలైందన్నమాట!

వైదికులంతా త్రాగుబోతులు, తిండిబోతులు, దురాక్రమణదారులు, క్రూరులని వేద పఠనంవల్ల తేలుతుంది. ఇంద్రాగ్నుల్నీ, ఇతర దేవతల్నీ సోమపానం కోసం ఆహ్వానించి, శత్రువుల్ని

1. తస్మాద్యజ్ఞాత్ సర్వహిత రుచః సామాని జజ్ఞిరే
ఛందాంసి జజ్ఞిరే తస్మాద్యజుస్తు స్మాద జాయత (రు. మం 10, సూ 90, మం9)
2. అగ్నివాయురవిభ్యస్తు త్రయంబ్రహ్మ సనాతనం
దుదోహ యజ్ఞసిద్ధ్యర్థం రుగ్వజుస్సామలక్షణం (మను. 1-15)
త్రైవిద్యో హేతుకస్తర్కీ నైరుక్తో ధర్మపాఠక :
త్రయశ్చా శ్రమిణః పూర్వే పరిషత్స్వాత్ దేశావరా (మను. 12-111/వి.మను.12-61)
రుగ్వేద విద్యజుర్విశ్వ సామవేద విదేవచ
త్ర్యవరా పరిషత్ జ్ఞేయా ధర్మసంశయ నిర్ణయే. (మను. 12-112/వి.మను.12-62)

పోకార్చమనీ, ఐహిక సంపదలు చేకూర్చమనీ వైదికులు చేసిన ప్రార్థనలే వేదంలో ముప్పాతిక మూడుపాళ్లుగా ఉన్న సరుకంతానూ. అయినా, ఆ మంత్రాల్లోని ప్రాకృత భాషకు వికృతార్థాలు, విపరీతార్థాలు, విశేషార్థాలు కనిపెట్టే జబ్బు మన సనాతనుల్ని వదలలేదు. రుగ్వేద సంహితకు శ్రీనేమాని వెంకటనరసింహశాస్త్రి చేసిన పద్యానువాదాన్ని టి.టి.డి. వారు ప్రచురించారు. దానికి పరిష్కర్తగా వ్యవహరించిన డా॥ వడ్లమూడి గోపాలకృష్ణయ్య అనేక సూక్తాలకు 1,2,3 అర్థాంతరాలు సాధించి ఆ ప్రచురణలో చేర్చారు. వాటిలోనే ఒకదానికీ మరొక దానికీ పొంతనలేదు. అంటే, వేదమంత్రాలకు ఎవరి అర్థాలు వారివేనన్నమాట!

స్మృతులు :

స్మృతులకు ప్రమాణం వేదాలేనని స్మృతులు పేర్కొంటాయి. కాని, స్మృతులంటే జ్ఞాపకం చేసుకున్నవని అర్థం. అంటే, ఆయా స్మృతుల క్రోడీకరణకు పూర్వమే వాటిలో చాలభాగం సామాజిక ఆచరణలో ఉన్నాయి. అవి అన్నీ సామాజికుల నిత్యనైమిత్తిక వర్తనకు సంబంధించినవి. అందులో ఆచారకాండ, వ్యవహారకాండ, ప్రాయశ్చిత్తకాండ ఉంటాయి. స్మృతులు ముందు పుట్టి, ఆ తర్వాత వాటి శాసనాల ప్రకారం ఆచరణ జరిగిందనేది శుద్ధ అబద్ధం. వాటి రచనకు ముందే ఆర్యసంప్రదాయం ప్రకారం హైందవం సామాజికులమీద ఆ శాసనాలనురుద్ధింది. కాకుంటే, స్మృతికర్తలు చేసిన పనిఏమంటే, వాటన్నిటినీ సమీకరించి, క్రోడీకరించడంలో మరికొన్ని శాసనాలను కూడా కల్పించి ఉండవచ్చు. ఈ స్మృతులనే సంహితలనీ, ధర్మశాస్త్రాలనీ కూడా అంటారు. ఈ సామాజిక చట్టాలనే ఈనాడు రాజ్యాంగ సంవిధానాలనీ, రాజ్యాంగ చట్టాలనీ అంటున్నాం.

సమాజంలో అనూచానంగా వస్తున్న ఆచార వ్యవహారాలను కాదని ఏ రాజ్యాంగ చట్టమూ నిర్మాణంకాదు. స్మృతులన్నీ అలా నిర్మాణమైనవే. ప్రకృతి పరిణామంలో జీవావిర్భావం జరిగాక, జీవపరిణామఫలితంగా మానవుడు అవతరించిన తరువాత, మానవులు సంఘాలుగా, సమాజాలుగా కూడుకొనే సందర్భంలో, సుదీర్ఘకాల సామాజిక పరిణామంలో, ఎప్పటికప్పుడు జీవనపరిస్థితులు మారుతూ, తదనుగుణంగా ఆచార వ్యవహారాలు మారుతూ వచ్చాయి. హిందువుల స్మృతులు కూడా అలాంటివాటి క్రోడీకరణలే. ఆనాడు ఆర్యుల్లో అగ్రజాతి వారైన బ్రాహ్మణ్యానికి అదుపులేనందువల్ల, ఆర్యేతరుల్ని బానిసలుగా మార్చి, శూద్రజాతిగా పరిగణించి, వారిపై దుష్టశాసనాలు విధించారు. అవి కుదురుకున్న తరువాత మాత్రమే వాటి క్రోడీకరణ జరిగింది. ఆయా ప్రాంతాలకు తగినట్లుగా అనేక స్మృతులు అవతరించాయి. కానీ, స్మృతులన్నీ స్త్రీలను, శూద్రుల్ని, సంకరుల్ని చిన్నచూపు చూసి, వారిని జ్ఞానానికి దూరం చేసి, వారిపై అంక్షలు విధించి, చాలాదుష్ట శాసనాలు అమలు పరిచినై.

భారతదేశంలో బ్రిటిష్ వారి పరిపాలనాకాలంలో వారి సామాజిక సమతా న్యాయసూత్రాలు కొన్ని ఆచరణలోకి వచ్చాయి. ముఖ్యంగా యూరపులో చదువుకున్న భారతీయ విద్యావంతులకు అవి వంటబట్టాయి. అందువల్ల, మరీ అమానుషంగా ఉన్న అస్పృశ్యతాది ఆచారాలకు వ్యతిరేకంగా భారతీయ రాజ్యాంగ సంవిధానం రూపొందడంలో వారి చేయిపడింది. ఆ తరువాత, కులానికీ, రాజకీయ పార్టీల సూత్రాలకూ, పాలకపార్టీల ఇష్టాయిష్టాలకూ అనుకూలంగా దానిలో సవరణలు దూరాయి. చట్టం రూపొందిన తొలి రోజుల్లోనూ - ఆ తరువాతనూ కూడా గోవధనిషేధం

తిరస్కారానికి గురికాగా, ఈనాడు భారతకేంద్ర ప్రభుత్వం గోవధ నిషేధాన్ని చట్టబద్ధం చేస్తూ పార్లమెంటులో బిల్లును ప్రవేశపెట్టడానికి సన్నాహమైంది.

అదేవిధంగా స్మృతులన్నీ కాలక్రమంలో, ఆయా ప్రదేశాలకు బద్ధమై సవరణలకు గురయ్యాయి. ఆ సవరణలను ప్రక్షిప్తాలను కోరాడు. ప్రక్షిప్తాలకు గురయితే, స్మృతులు ధర్మశాస్త్రాలు కావు. ప్రక్షిప్తాల పేర కొన్ని అమానుష శాసనాలను తొలగించి, మిగతావి విశుద్ధమంటూ, ఒకనాటి అధర్మస్మృతులను ఈనాడు సమర్థించబూనడం పురాణవ్యాధి.

నిజానికి, స్మృతులన్నీ ద్విజులకు - అందునా ముఖ్యంగా బ్రాహ్మణకు సంబంధించిన ఆచార వ్యవహార సంప్రదాయాలకు సంబంధించినవే. వారే పౌరుల క్రింద, సామాజికుల క్రింద, సర్వజనుల క్రింద లెక్క. అయినా, జాతి సాంకర్యం జరగకుండా ఆర్యసంతతిని కాపాడుకోడానికి ఆర్యసమాజం ద్విజులకు కర్మశ విధులను శాసించినై. ముఖ్యంగా ప్రాయశ్చిత్తకాండ చూస్తే, ఎంతటి భయానక పరిస్థితుల మధ్య, ఫాసిస్టు వ్యవస్థలో ద్విజులు సైతం జీవించవలసి వచ్చిందో మనకు అర్థమవుతుంది. శూద్రాది దిగువ శాఖలవారికి దాస్యమొక్కటే విధి కాన, పశువులవలె శారీరక చాకిరి చేయడమే వారి కర్తవ్యం కాన, వారి హక్కుల ప్రసక్తి, ఆచార వ్యవహారాల ప్రసక్తిరాదు. వారు తమ సేవావిధులు, దాస్యవిధులు గొడ్లవలె నిర్వహించినప్పుడు, వారిపై అమానుషమైన కఠోరశిక్షలు అమలయ్యేవి. అంటే, వారికి విధులు శిక్షలు తప్ప - హక్కులు లేవు. స్మృతులన్నీ ఈ విషయంలో ముక్తకంఠంతో ఘోషిస్తున్నాయి. ప్రాయశ్చిత్తం వల్ల ద్విజులకు పాపపరిహారం జరుగుతుందని స్మృతులన్నీ పేర్కొన్నాయి. అసలు కొన్ని స్మృతులు కేవలం ప్రాయశ్చిత్త ప్రక్రియల వివరణతోనే సరిపెచ్చుకున్నాయి. శూద్రాది దిగువ శాఖల్లో ప్రాయశ్చిత్త సమస్యే తలెత్తదు.

స్మృతులెన్ని?

స్మృతులన్నిటిలో మొదటిది మనుస్మృతి. ఈ విషయాన్ని మిగతా స్మృతులు కూడా పేర్కొన్నాయి.

ఐతే, ఈ మనువెప్పటివాడు? సనాతన ఛాందసులంటున్నట్లు సృష్టారంభంలోని వాడేనా? మనుషులందరికీ మూలపురుషుడేనా? ఇలాంటి కథలన్నిటినీ ప్రచారం చేయడమే సనాతన ఛాందసుల కూడా గుడ్డాను. అతణ్ని భగవానుడుకన్నట్లు వేదం కూడా చెప్పడంలేదు.

మనుస్మృతి రచనా కాలం సృష్ట్యాది అనే మాట నిజమైతే, అప్పటికి సంస్కృత భాష పుట్టనేలేదు. వేదంలోని భాషప్రాకృతం కాగా, అది పాణిని చేతుల్లో సంస్కరణకు గురయిన తరువాతనే సంస్కృతమైంది. మనుస్మృతి రచన సంస్కృతంలోనే ఉంది. చారిత్రకుల ప్రకారం పాణిని క్రీ.పూ. ఏ ఏడో శతాబ్దానికో చెందినవాడు. కాగా, మనువు పాణిని తరువాతివాడే కావాలి కదా?

హిందూ ధర్మ శాసనాలు పకడ్బందీగా క్రోడీకరణలోకి వచ్చింది ఒకటో శతాబ్దిలో పుష్యమిత్ర శుంగుడు ఉత్తరాదిన అధికారంలోకి వచ్చిన తరువాతనే. అశోకుని మనుమడైన బృహద్రథుణ్ని హత్యచేసి రాజ్యాధికారాన్ని హస్తగతం చేసుకున్న బ్రాహ్మణమంత్రి పుష్యమిత్రుడు వైదిక్ మతాన్ని

భ్రష్టంచేసి, హిందూ మతంగా మార్చి పునరుద్ధరించాడు. అతనికాలంలోనే ఈ అధర్మశాస్త్రాలన్నీ క్రోడీకరించబడి, చట్టబద్ధత కల్పించబడి ఉండాలి. పుక్కిటి పురాణాలు కూడా ఆకాలంలోనే విస్తరించినై.

చారిత్రకుల ప్రకారం మనుస్మృతి కాలం క్రీ.త. 4వ శతాబ్ది. ఏ పరిస్థితుల్లోనూ అది 7వ శతాబ్ది తరువాతది కాదని ముకందీలాల్ తన Cow cult in India లో అన్నాడు.³ కాని, మనుషులకు మూలపురుషుడైన “మనుమహారాజు”కు భగవానుడే మనుస్మృతిని సృష్టాదిలోనే డిక్టేట్ చేశాడని ఆర్యసామాజికులంటున్నారు. పాపం, వారికి ఏ పరిణామ సిద్ధాంతాలూ పట్టవు. వారు మనుస్మృతిని 1214 శ్లోకాలకు కుదించి, ఇదే అసలు సినలైన “విశుద్ధ మనుస్మృతి” అంటున్నారు. అలా అనడానికి నయా బ్రాహ్మలు ప్రమాణాలు చూపలేరు. సామాజిక పరిణామాన్నే వాళ్లంగీకరించరు. సార్వకాలికాలూ, సార్వభౌమికాలూ, సార్వజనికాలూ అయిన విషయాలనే మన్వాదిరుషులు చెప్పారని వాళ్లంటారు.⁴ దానిపై ఇంతకుముందు మనం వేసిన ప్రశ్నల వంటి వాటినే మనం తిరిగి సంధించవలసి వస్తోంది :

వాళ్లు చెప్పిన శాసనాలు సార్వకాలికైతే, అవి ఈ కాలంలో ఏమయ్యాయి? నాటి రాజరికాలు, రాజులు ఇప్పుడున్నారా? ఆ కులాలిప్పుడున్నవా? ఆ కులధర్మాలను ఇప్పుడెవరైనా పాటిస్తున్నారా? ఈనాటి భారతదేశంలో ఉన్న 5000 కులాలకు రుషుల శాసనాలను ఎలా అన్వయించాలి? సార్వభౌమికాలయినపుడు ప్రపంచదేశాలన్నిటిలోనూ - భారతదేశంలో సైతం - వాటి నిర్ణయాలు అమలులో ఉండాలి కదా? ఎందుకు లేవు? హైందవంలో ఉన్న వర్ణవిభజన ఇతర దేశాల్లో, ఇతర భూఖండాల్లో ఎందుకు లేదు? అవి సార్వజనికాలైతే, ఒక్క భారత హిందూజనంలో తప్ప, ఇతర జనాల్లో హిందూ మత వాసన ఎందుకులేదు? కేవలం ఆర్యవాసన ఎందుకులేదు అంటే, నయా బ్రాహ్మలు బ్యాలెన్స్ తప్పి శుద్ధ అబద్ధాలు ప్రచారం చేస్తారన్నమాట?

వేదాలు నాలుగు అనుకున్నప్పుడు కూడా చతుర్వేదాల మొత్తంలో ఉన్న మంత్రాలన్నీ 20 వేల చిల్లరే. కాని, నారదస్మృతి ప్రకారం బ్రహ్మ మనువుకు 100000 శ్లోకాలు డిక్టేట్ చేశాడు. అవి 24 శీర్షికల క్రింద 1,000 అధ్యాయాలుగా ఉండేవిట! ప్రజల సౌకర్యం కోసం నారదుడు వాటిని 12,000 శ్లోకాలకు కుదించాడుట! భృగుకుమారుడు సుమతి దాన్ని సులభతరం చేసే కార్యక్రమంలో 4,000 శ్లోకాలకు కుదించాడుట!

కాని, మనువు భృగువుకు చెప్పగా, భృగువు మిగతా రుషులకు చెప్పాడంటున్న మనుస్మృతిలో ఈనాడు 2,684 శ్లోకాలున్నాయి. దీనికే భాగురి, మేధాతిథి, గోవిందరాజు, ధరణీధర, కుల్లాక భట్టాదులు వ్యాఖ్యానాలు వ్రాశారు. ఈ మనుస్మృతినే 8వ శతాబ్దిలో శంకరాచార్యుడు, 11వ శతాబ్దిలో రామానుజాచార్యుడు తమ బ్రహ్మసూత్రభాష్యోల్లో ప్రమాణించి, దాని ప్రకారం శూద్రులకు వేదాధికారం లేదని వాదించారు.

కాగా, దాన్నే, నయా బ్రాహ్మలైన ఆర్యసామాజికులీనాడు 1214 శ్లోకాలకు కుదించి “ఇదే విశుద్ధ మనుస్మృతి” అంటూ గగ్గోలు పెడుతున్నారు. వారు విశుద్ధమంటున్నదానిలోనే వేయి తప్పులు వెదకవచ్చు. ఆ పని మున్ముందు చేద్దాం. కాని, ఏరి కోరి పాతను సమర్థించాలని చూస్తున్న

3. భారతదేశం : గోపూజ - తెలుగుసేత : రావిపూడి వెంకటాద్రి (పే 14&17)

4. విశుద్ధమనుస్మృతి

నయా బ్రాహ్మలకు మనుస్మృతి వ్యతిరేకుల అంతరంగం అర్థం కావడంలేదు.

స్త్రీలు ప్రపంచమంతటా ఎంతో కొంత చిన్నచూపుకు గురవుతున్నారు. కాగా, భారతదేశంలో హిందూ స్త్రీలపై అమానుషశాసనాలు అమలులో ఉండేవి. వాటి నుంచి స్త్రీలను విముక్తి చేయడం కోసం కొందరు సంస్కర్తలు కొంత ఫలవంతంగానైనా కృషి చేశారు. వారి కృషికి వారు స్మృతుల వత్తాసు తీసుకున్నారు. కాని, ఆ స్మృతులు శూద్రాది దిగువ జాతుల వారిపట్ల విధించిన దుష్టశాసనాలను గమనించి కూడా, వాటికి వ్యతిరేకంగా పోరాడడానికి సంస్కర్తలు సిద్ధం కాలేదు. స్వాభిమాన ఉద్యమకారులే ఆ పోరాటానికి సిద్ధమయ్యారు. వారయినా సామాజిక సమతా భావానికీ, మానవతా దృక్పథానికీ నీరాజనం పట్టింది లేదు. కాబట్టి, ఆ కృషి చేయవలసిన బాధ్యత అభ్యుదయ వాదులందరి మీద ఉంది.

ఒక్క మనుస్మృతి ఆధారంగానే స్మృతుల విశుద్ధతను నిర్ణయించడం సరయిన పద్ధతికాదు. స్మృతులు చాలా ఉన్నాయి. వాటన్నిటి రచయితలు ఏ రుషుల్లో సగం దేవతలో అయి ఉంటారు. తమ స్మృతుల రచనకు వారు కూడా మనువునే ప్రమాణంగా చూపెట్టారు.

పరాశరస్మృతి ప్రకారం మనుస్మృతి కృతయుగానికీ, గౌతమ స్మృతి త్రేతాయుగానికీ, శంఖలిఖిత స్మృతి ద్వాపరయుగానికీ, పరాశర స్మృతి కలియుగానికీ ప్రామాణికాలు. ⁵ అంటే, మనుస్మృతి సార్వకాలికలం కాదన్నమాట! అది అనాగరిక ఆటవిక యుగానికి సంబంధించింది. మనుస్మృతి ప్రకారం కృతయుగంలో పశువువలె ధర్మానికి నాలుగు కాళ్ళో, పాళ్ళో ఉంటుంది. అయినా, ఆ యుగమంతా పురాణాల ప్రకారం పాపులతో నిండి ఉంది. ఆ యుగంలో పాపం పండించినవారిని సంహరించడానికి విష్ణువు ఐదు అవతారాలు ఎత్తవలసి వచ్చింది. మత్స్య, కూర్మ, వరాహ, నారసింహ, వామనావతారాలు. అంటే, మనుస్మృతి చెప్పిన యుగ ప్రమాణాలు, యుగధర్మాలు శుద్ధఅబద్ధం.

కాగా, స్మృతులెన్ని అనే ప్రశ్న ఇంకా మిగిలే వుంది.

యాజ్ఞవల్క్యస్మృతి ప్రకారం స్మృతులు 20.

- | | | | |
|----------------|------------|--------------|--------------|
| 1. మను | 2. అత్రి | 3. విష్ణు | 4. హరీత |
| 5. యాజ్ఞవల్క్య | 6. ఉశాన | 7. అంగీరస | 8. యమ |
| 9. ఆపస్తంబ | 10. సంవర్త | 11. కాత్యాయన | 12. బృహస్పతి |
| 13. పరాశర | 14. వ్యాస | 15. శంఖ | 16. లిఖిత |
| 17. దక్ష | 18. గౌతమ | 19. శాతాతప | 20. వసిష్ఠ |

పరాశర స్మృతి ప్రకారం కూడా స్మృతులు 20.

కాని, ఇందులో యమ, బృహస్పతి, వ్యాస స్మృతులకు బదులుగా కశ్యప, గార్భ, ప్రచేత స్మృతులున్నాయి.

5. కృతేమ మానవాః ప్రోక్తాః త్రేతాయాం గౌతమస్మృతిః

^{*} ద్వాపరో శంఖలిఖితౌ కలౌపారాశరస్మృతిః : (పార. 1-23)

పద్యపురాణం ప్రకారం మొత్త స్మృతులు 36.

ఇందులో అత్రి స్మృతి లేదు. పైగా, మరీచి, పులస్త్య, ప్రచేత, భృగు, నారద, కశ్యప, విశ్వామిత్ర, దేవల, రుష్యశృంగ, గార్వ, బౌధాయన, పెతినాషి, జాబాలి, సమంతు, పారస్కర, లోకాక్షి, కతామి స్మృతుల పేర్లున్నాయి. గృహ్య సూత్రాల పై రామకృష్ణ వ్రాసిన వ్యాఖ్యలో 39 స్మృతులున్నాయి. మిగతా గ్రంథాలు పేర్కొనని స్మృతులను కొన్నిటిని ఈ వ్యాఖ్యలు పేర్కొన్నాయి. అగ్ని, చ్యవన, ఛాగలేయ, జాతుకరణ, పితామహ, ప్రజాపతి, బుద్ధ, సత్యాయన, సోమ. పై స్మృతుల్లో కొన్ని కేవలం ప్రాయశ్చిత్త కాండకు సంబంధించినవి.

ఈ ధర్మశాస్త్రాలసారమంటూ కాశీనాథోపాధ్యాయ రచించిన ధర్మసింధుసారమనే మరోస్మృతి సారముంది. స్త్రీ, శూద్రులపట్ల అది అధర్మ సింధువులాగా గ్రంథీకరించబడినా, అది కూడా ముప్పాతిక మూడుపాళ్లు బ్రాహ్మణ్యానికి సంబంధించిన క్రతుకాండను గురించినదే.

ఎన్ని స్మృతులున్నా, స్త్రీ, శూద్రుల ప్రస్తావన వచ్చినపుడు, వారిపై దుశ్శాసనాలను విధించని స్మృతిలేనేలేదు. మనుస్మృతి తరువాత వచ్చిన స్మృతులన్నీ దాని అధికారాన్ని శిరసావహించాయి. కాబట్టి, వాటిలో స్త్రీ, శూద్రులకు సంబంధించిన విధులు, నియమనిబంధనలు కొత్తగా కల్పించినవేమీ కాదని అర్థం చేసుకోవాలి. మనువును మహర్షి అంటున్నవారు మిగతా స్మృతుల కర్తలందరూ రుషులు కాదని భావించమంటున్నారా? వాళ్లు కూడా వ్రాసి ఏడ్చింది సంస్కృతంలోనే కదా! సంస్కృతం చదువుకొనే హక్కు ద్విజులకు మాత్రమే వుంది. అందునా, అది చదువుకొనే తీరిక బ్రాహ్మణకే ఉంది. కాబట్టి, ఆ స్మృతులకర్తలంతా బ్రాహ్మలే. రాసేదందా వాళ్లే రాసి, దాని కర్తృత్వాన్ని ఏ రుషులపేరుకో, దేవుడి పేరుకో తగిలించడం గతంలో హిందూ సాహితీ పరుల ఆనవాయితీగా ఉండేది. చివరకు కావ్యం వ్రాసినా, దేవుడు కలలోకి వచ్చి ఆదేశిస్తే వ్రాస్తున్నానని తీబద్ధాలతో కవులు తమ కావ్యాలను మొదలు పెట్టే సంస్కృతికీ వారే పునాదులు వేశారు.

ఇదంతా కాదనుకుంటే, మనుస్మృతిలోకానీ, స్మృతులన్నిటిలోకానీ విశుద్ధమనుస్మృతి వాదులనుకుంటున్నట్లు ప్రక్షిప్తాలు ఎవరు చేశారో, ఎప్పుడు చేశారో, అందుకు ఆధారాలేమిటో విశుద్ధవాదులు పరిశోధన చేస్తే బాగుండేది. అదేమీ చేయకుండా తమకు నచ్చినవాటినీ, తగాదారాదనుకున్న వాటినీ, విశుద్ధ తరగతిలోకి చేర్చి - మిగతావన్నీ ప్రక్షిప్తాలనడంలో జైచిత్వం లేదు. కనీసం 1200-1300 వందల సంవత్సరాల క్రితం ఉన్న మనుస్మృతే ఈనాడు మనుస్మృతిగా చలామణిలో ఉందని దాని వ్యాఖ్యాతల కాలాలను బట్టి తేలుతుంది. అంటే, ఈ కాలానికి పూర్వమూ, ఆ తర్వాతనూ కూడా ఈ స్మృతుల శాసనాలు అమలులో ఉన్నాయని తేలుతుంది. రుగ్వేదానికి భాష్యం వ్రాసిన సాయనాచార్యుడు కూడా స్త్రీకి, శూద్రుడికి ఉపనయనార్హత లేదు కాబట్టి, వేదాధ్యయనార్హత కూడా లేదని భాష్యానికి వ్రాసిన ఆముఖంలో అన్నాడు.⁷ (That they (the women and the sudra) should meddle with the vedas is expressly forbiddem. The scope of the vedas lie in the knowledge of its meaning communicated to men of the three higher classes) స్మృతుల అధికారం విదేశీరాజుల పాలనలోనే భారతదేశంలో క్రమక్రమంగా తరుగుతూ వచ్చింది. ప్రక్షిప్తాల వంకతో వాటి శాసనాలను సమర్థించడం అనైతికం. (ఇంకా ఉంది)

కవిరాజాశ్రమ షష్టిపూర్తి వార్షికోత్సవం

వేదిక - రాడికల్ హ్యూమనిస్ట్ సెంటర్ మీటింగ్ హాలు, ఇంకొల్లు

5 ఏప్రిల్ 2003న కవిరాజాశ్రమ షష్టిపూర్తి వార్షికోత్సవం రాడికల్ హ్యూమనిస్ట్ సెంటర్, ఇంకొల్లులో కవిరాజాశ్రమ ప్రముఖులు గోరంట్ల రాఘవయ్యగారి అధ్యక్షతన జరిగింది.

యం.ఎన్.రాయ్ చిత్రపటాన్ని తెనాలి మానవవాద ప్రముఖులు గురిజాల సీతారామయ్య ఆవిష్కరించారు. యం.ఎన్.రాయ్ మార్గం ఈనాడు అత్యంతావసరమన్నారు.

కవిరాజు చిత్రపటాన్ని కవిరాజాశ్రమ వ్యవస్థాపకులు రావిపూడి వెంకటాద్రి ఆవిష్కరించారు. హ్యూమనిస్టు గ్రంథాలయాన్ని సి.ఎల్.ఎన్. గాంధీ, జాయింట్ కమీషనర్ ట్రాన్స్‌పోర్టు, హైదరాబాదువారు ప్రారంభించారు.

తెనాలి మానవవాద రచయిత ఆలూరు ప్రఫుల్లచంద్ర అనువదించిన “హ్యూమనిస్టు మేనిఫెస్టోలు” గ్రంథాన్ని రాడికల్ హ్యూమనిస్టు సెంటర్ అధ్యక్షులు వత్సవాయి నారాయణరాజు ఆవిష్కరించారు.

రావిపూడి వెంకటాద్రి అనువదించిన ముకందీలాల్ మూలరచన “భారతదేశం - గోపూజ” గ్రంథాన్ని రాడికల్ హ్యూమనిస్టు సెంటర్ సంయుక్త కార్యదర్శి షేక్‌బాబు ఆవిష్కరించి ప్రసంగించారు.

అనంతరం జరిగిన అధ్యయన తరగతుల్లో వక్తలు ఆయా అంశాలపై ప్రసంగాలు చేశారు.

అధ్యక్షత వహించిన గోరంట్ల రాఘవయ్య ప్రసంగిస్తూ తమ చిన్నవయసులోనే కవిరాజాశ్రమాన్ని అనేక ఇబ్బందులను తట్టుకుని నిర్వహించామని, రావిపూడి వెంకటాద్రి సారధ్యంలో కవిరాజాశ్రమం ఒక పాఠశాలను నిర్వహించిందని, హేతువాద గ్రంథాలయంలో విలువైన గ్రంథాలుండేవన్నారు. విద్యార్థులు ఉపాధ్యాయులు పరిసరగ్రామాలను వెళ్ళి హేతువాద ప్రచారాన్ని నిర్వహించారన్నారు. ఈనాటి వారు ఆనాటి కవిరాజాశ్రమం నడచిన తీరును స్ఫూర్తిగా తీసుకోవాలన్నారు.

సి.యల్.యన్. గాంధీ : “సామాజిక నమస్యలు - పరిష్కారం” అనే అంశంపై సి.ఎల్.ఎన్. గాంధీగారు ప్రసంగిస్తూ “అధికజనాభాను అరికట్టవలసిన అవసరం వుంది. అభివృద్ధి ఎంతజరిగినా అధిక జనాభా వుంటే అభివృద్ధి ఫలాలు అవసరమైనవారికి అందవు. నిరుద్యోగ సమస్య భయంకర రూపానికి చేరింది. వ్యవసాయం, పరిశ్రమలు అభివృద్ధి చెందితేనే నిరుద్యోగ సమస్య పరిష్కారమౌతుంది. కుల, మత, సంకుచిత భావాల ప్రభావంవల్ల చాలా నష్టం జరుగుతోంది. అందువల్ల కులమతాలులేని నవ్యమానవ సమాజాన్ని నిర్మించేందుకు ప్రజల్లో హేతువాద మానవవాద ప్రచారం విస్తృతంగా నిర్వహించవలసిన అవసరం వుంది. సామాజిక సమస్యల పరిష్కారానికి సామాజికులకు హేతువాద మానవవాద శాస్త్రీయ దృక్పథాన్ని అందించాలి. దీనికొరకు రాడికల్ హ్యూమనిస్టు సెంటర్ తన కృషిని ఆరంభిస్తుందని ఆశిస్తున్నాను.” అన్నారు.

కుర్రా హనుమంతరావు : “యమ్.యన్.రాయ్ - రాడికలిజం” అనే అంశంపై ప్రసంగిస్తూ “సమూల మార్పును ఆశించేది రాడికలిజం. ఎం.ఎన్.రాయ్ ఈ ఉద్దేశ్యంతో రాడికల్ డెమోక్రటిక్ పార్టీని స్థాపించారు. పార్టీలు ప్రజాస్వామ్యాన్ని పార్టీ స్వామ్యంగా, నాయకస్వామ్యంగా మార్చివేస్తాయని గమనించి రాడికల్ హ్యూమనిస్టు ఉద్యమాన్ని ఆరంభించడానికి 1948లో తమ

రాడికల్ డెమక్రటిక్ పార్టీని రద్దు చేసుకున్నారు. రాడికల్ హ్యూమనిజమనేది ఆధునిక విజ్ఞానశాస్త్రాన్ని దాని తాత్విక ఫలితాలను అధ్యయనం చేసిన ఫలితమే. హేతుత్వం, జ్ఞానం, సత్యం, స్వేచ్ఛ, నీతి ఉన్నత మానవ విలువలుగా రాడికల్ హ్యూమనిజం ప్రతిపాదిస్తోంది. ప్రజాస్వామ్యమంటే ప్రజల దగ్గర అధికారముండటమే. ప్రజల తరపున అధికారం ప్రజాప్రతినిధులు చలాయిస్తుంటే అది ప్రజాస్వామ్యం కాదు.” అన్నారు.

రావెల సాంబశివరావు : “భావ విప్లవ కవిరాజు త్రిపురనేని’ అనే అంశంపై నాగార్జున యూనివర్సిటీ రిటైర్డు రిజిస్ట్రార్ రావెల సాంబశివరావుగారు ప్రసంగిస్తూ “కవిరాజు త్రిపురనేని రామస్వామి సంప్రదయంగా దిగుమతై ప్రజల్ని ఆలోచనారహితులుగా చేస్తున్న రామాయణ, భారత, భాగవత పురాణాలపై సాహిత్యం ద్వారా సమూల విమర్శకు గురిచేశారు. అయిన ఉద్దేశ్యం భావవిప్లవాన్ని సాధ్యం చేయడమే. అయిన ఐకనోక్లాస్టుగా ప్రారంభించి హేతువాదిగా పరిణమించారు. త్రిపురనేని భావవిప్లవదోరణి వల్ల సమకాలీన సమాజాన్ని ఆలోచింపజేశారు. ఆయన మరణానంతరం ఆయన స్ఫూర్తి చిహ్నంగా రావిపూడి వెంకటాద్రి ఇంకొల్లు మండలం నాగండ్ల గ్రామంలో 5 ఏప్రిల్ 1943 లో స్థాపించారు. 60 సంవత్సరాలు పూర్తిచేసుకుని షష్టిపూర్తి వార్షికోత్సవ జరుపుకోవడం కవిరాజును అభిమానించే నాకు ఎంతో ఆనందాన్ని కలిగిస్తోంది అన్నారు.

మేడూరి సత్యనారాయణ: ఆంధ్రప్రదేశ్ హేతువాద సంఘ ప్రధానకార్యదర్శి మేడూరి సత్యనారాయణ “విజ్ఞానశాస్త్రం - మతం” అనే అంశంపై ప్రసంగిస్తూ “విజ్ఞానశాస్త్రం తాత్విక ఫలితాలకు దారితీస్తోంది. ఈ విజ్ఞానశాస్త్రాన్ని ఒకప్పుడు తత్వం అనేవారు. విజ్ఞానశాస్త్రం అభివృద్ధి చెందేకొలది మానవ జీవన తత్వంలో మార్పు వస్తుంది. విజ్ఞానశాస్త్ర తాత్విక ఫలితాలను భారత రామాయణ పురాణాలకు సంధించి విమర్శకు గురిచేయాలి. ప్రజల్లో హేతువాద మానవవాద వైజ్ఞానిక దృక్పథాన్ని కలగచేయాలి. ఈనాడు విజ్ఞానశాస్త్రం అనేక శాఖలుగా చీలిపోయింది. తత్వం అన్ని శాఖల తాత్విక ఫలితాలను క్రోడీకరిస్తుంది. వైజ్ఞానిక దృక్పథం మానవజీవన తాత్విక దృక్పథానికి దారిచూపాలి.” అన్నారు.

రావిపూడి వెంకటాద్రి : కవిరాజాశ్రమ స్థాపకులు రావిపూడి వెంకటాద్రి ప్రసంగిస్తూ 1943లోనే మేము సరైన భావవిప్లవపంథాను ఎన్నుకున్నాము. కవిరాజాశ్రమం పేరుతో సంస్థను స్థాపించిన తర్వాత యం.యన్.రాయ్ భావాలను అధ్యయనం చేశాం. విజ్ఞానశాస్త్రాన్ని అధ్యయనంచేయడంవల్ల హేతువాద మానవవాద మార్గాన్ని సరైన మార్గమనుకున్నాము. ఆ దిశగా ప్రయాణించి కవిరాజాశ్రమం, నాగండ్ల పేరుతోనే 60 పైగా గ్రంథాలను ప్రచురించాం. కవిరాజాశ్రమ వార్షికోత్సవాలకు పెరియార్, అన్నాదురై మొదలైన ఉద్యమ ప్రముఖులు హాజరైనారు. కవిరాజాశ్రమ స్ఫూర్తిని తీసుకుని రాడికల్ హ్యూమనిస్టు సెంటర్ భవిష్యత్తులో భావవిప్లవ సాధనకు తనవంతు కృషి చేస్తుందని సభ్యులు పరస్పర సహకారంతో కృషిచేస్తారని ఆశిస్తున్నాను.” అన్నారు.

రాడికల్ హ్యూమనిస్టు సెంటర్ కోశాధికారి కరి హరిబాబుగారి వందన సమర్పణతో కవిరాజాశ్రమ షష్టిపూర్తి వార్షికోత్సవం ముగిసింది. - రిపోర్టు: మేడూరి సత్యనారాయణ

ఆంధ్రప్రదేశ్ హేతువాద సంఘ విస్తృత కార్యవర్గ సమావేశం

ఆంధ్రప్రదేశ్ హేతువాద సంఘ విస్తృత కార్యవర్గ సమావేశం ది. 13-4-2003 తేదీ ఉదయం 10గం||ల నుండి ఒంగోలులోని మౌర్యహోటల్ కాన్ఫరెన్స్ హాలులో భారత హేతువాద సంఘ అధ్యక్షులు కుర్రా హనుమంతరావుగారి అధ్యక్షతన జరిగింది. భారత హేతువాద సంఘ మాజీ అధ్యక్షులు రావిపూడి వెంకటాద్రి ముఖ్యఅతిథిగా హాజరైనారు.

ప్రధానకార్యదర్శి నివేదిక :

ఆంధ్రప్రదేశ్ హేతువాద సంఘ ప్రధాన కార్యదర్శి మేడూరి సత్యనారాయణ తన నివేదికనిస్తూ “ఆంధ్రప్రదేశ్ హేతువాద సంఘం ఆవిర్భవించి 2004 మే 6వ తేదీకి 25 సం||లు పూర్తవుతుంది. సంఘ రజజోత్సవాలు ఘనంగా జరుపుకోవాలి. అందుకు ఇప్పటినుండే సన్నాహకార్యక్రమాలు చేపట్టవలసి వుంది. హేతువాద ఉద్యమ సంఘం క్రమం తప్పకుండా ద్వైవార్షిక మహాసభలు జరుపుకుంటూ, అధ్యయన తరగతులు నిర్వహిస్తూ, సంస్కరణ వివాహాలు జరిపిస్తూ, బహిరంగ సభలు ఏర్పాటు చేసుకుంటూ 25 సంవత్సరాల పాటు క్రియాశీలంగా పనిచేయటం సంతోషదాయకం. సంఘ సభ్యులు, బాధ్యులు సృష్టించిన ఉద్యమ సాహిత్యం ఎంతో ప్రభావాన్ని సమకాలీన సామాజికులపై చూపింది. ఈ రజజోత్సవాలకు అంతర్జాతీయ హేతువాద మానవవాద ప్రముఖుల్ని ఆహ్వానించాలి. భారత హేతువాద సంఘ ద్వైవార్షిక మహాసభలకు ఆతిథ్యం ఇవ్వాలి. రజతోత్సవాల నిర్వహణపై చర్చించి నిర్ణయం తీసుకోవలసిందిగా విజ్ఞప్తి. రావిపూడి వెంకటాద్రిగారు రచించిన హేతువాద సాహిత్యం మొత్తాన్ని ఒక వాల్యూంగా ఆంధ్రప్రదేశ్ హేతువాద సంఘం ప్రచురించాలని ప్రతిపాదిస్తున్నాను. నిర్ణయం చేయగలరని ఆశిస్తున్నాను” అంటూ ప్రసంగించారు. పెరుగుతున్న మతఘండమెంటలిజం :

భారతదేశంలో పెరుగుతున్న మతఘండమెంటలిస్టు దోరణులపై ‘హేతువాది’ ఎడిటర్ రావిపూడి వెంకటాద్రి, గోరంట్ల రాఘవయ్య, చుంచు శేషయ్య, నార్సే వెంకటసుబ్బయ్య, బోయిన వెంకటేశ్వర్లు, షేక్ బాబు తదితరులు చర్చలో పాల్గొని మతఘండమెంటలిస్టు దోరణులవల్ల పౌరసమస్యలు పరిష్కారం కాక పోగా కొత్త సమస్యలు సృష్టించబడుతున్నాయని, దానిని ఎదుర్కోవడానికి ప్రజలలో హేతువాద మానవవాద లౌకిక దృష్టిని ప్రవేశపెట్టాలని అభిప్రాయం వ్యక్తం చేశారు.

ప్రకాశం జిల్లా హేతువాద సంఘ రిపోర్టు :

ప్రకాశం జిల్లా హేతువాద సంఘ రిపోర్టును సంఘ అధ్యక్షులు నార్సే వెంకట సుబ్బయ్య ఇస్తూ ఆంధ్రప్రదేశ్ హేతువాద సంఘ రజతోత్సవాలను ఒంగోలులో జరపటానికి ప్రకాశం జిల్లా హేతువాద సంఘం కృషిచేయగలదని, కార్యకర్తలు ఉద్యమంలో చరుకుగా పాల్గొనాలని విజ్ఞప్తి చేశారు.

హేతువాద పత్రిక రిపోర్టు :

హేతువాది పత్రిక సాంవత్సరిక నివేదికకు ‘హేతువాది’ మేనేజింగ్ ఎడిటర్ మేడూరి సత్యనారాయణ సమర్పిస్తూ ‘హేతువాది’ ఈ సంవత్సరం గత బాకీ రూ. 25,000/-లు తీర్చిందని, ఇంకా రూ.2,585/- లు మిగులుతో ఉందని, పాఠకులు గత సంవత్సరం వలె ఈ సంవత్సరం కూడా స్పందించాలని విజ్ఞప్తి చేశారు.

2004 మే 6వ తేదీనుండి జరగనున్న ఆంధ్రప్రదేశ్ హేతువాద సంఘ రజతోత్సవాల నిర్వహణ :

ప్రకాశం జిల్లా హేతువాద సంఘ అధ్యక్షులు నార్సే వెంకట సుబ్బయ్య ప్రసంగిస్తూ రజతోత్సవాల నిర్వహణ కార్యకర్తల సహకారంతో, పెద్దల సూచనలతో విజయవంతంగా నిర్వహించడానికి ప్రకాశం జిల్లా హేతువాద సంఘం సిద్ధంగా వుందని, హేతువాద ఉద్యమ కార్యకర్తలందరి సహకారంతో రజతోత్సవాలను చారిత్రాత్మకమట్టంగా ఉద్యమానికి స్ఫూర్తినిచ్చే విధంగా త్యాగం చేసిన కార్యకర్తలకు అభినందనలు తెలియచేసే విధంగా నిర్వహించగలం" అన్నారు.

మేడూరి సత్యనారాయణ రజతోత్సవాలను అంతర్జాతీయ, జాతీయ ప్రముఖుల్ని ఆహ్వానిస్తామని, 25 సం॥ల ఉద్యమాన్ని సమీక్షించి భవిష్యత్తులో ఉద్యమాన్ని మరింత ఉన్నత స్థాయిలో ముందుకు తీసుకువెళ్ళటానికి సంఘసభ్యులు సహకరించాలని విజ్ఞప్తి చేశారు.

రజతోత్సవాల నిర్వహణలో సహకరిస్తామని సంఘ మాజీ అధ్యక్షులు చుంచుశేషయ్య, డా॥ హరిప్రసాదరావు, కె. ప్రభుదాసు, శిఖా చంద్రశేఖర్, షేక్ మొగల్ కాలేషాబేగ్, షేక్ బాబు, బోయపాటి వెంకటేశ్వర్లు, సి. వెంకటేశ్వర్లు, రావి సుబ్బారావు, వత్సవాయి నారాయణరాజు తదితరులు తమ అభిప్రాయాలను వ్యక్తం చేశారు.

రజతోత్సవాల నిర్వహణను విజయవంతం చేయవలసినదిగా భారత హేతువాద సంఘ మాజీ అధ్యక్షులు రావిపూడి వెంకటాద్రి, గోరంట్ల రాఘవయ్య, భారతహేతువాద సంఘ అధ్యక్షులు కుర్రా హనుమంతరావు విజ్ఞప్తి చేశారు.

కార్యవర్గ సమావేశానికి ముందు 'హేతువాది' ఎడిటర్ రావిపూడి వెంకటాద్రి, ఆర్.ఏ.ఐ. అధ్యక్షులు కుర్రా హనుమంతరావు, సంఘ ప్రధాన కార్యదర్శి మేడూరి సత్యనారాయణ విలేఖరుల సమావేశంలో ప్రసంగించారు.

తీర్మానాలు :

1. ఆంధ్రప్రదేశ్ హేతువాద సంఘ రజతోత్సవాలను 2004 మే 6 నుండి ఒంగోలులో నిర్వహించేందుకు ఆతిథ్యం ఇవ్వటానికి ప్రకాశంజిల్లా హేతువాద సంఘాన్ని కోరుతూ సమావేశం ఏకగ్రీవంగా తీర్మానించడమైనది.
2. ఆంధ్రప్రదేశ్ హేతువాద సంఘ రజతోత్సవాల సందర్భంగా రావిపూడి వెంకటాద్రి రచించిన హేతువాద సాహిత్యాన్ని మొత్తాన్ని ఒక వాల్యూంగా ఆంధ్రప్రదేశ్ హేతువాద సంఘం ప్రచురించాలని ఏకగ్రీవంగా తీర్మానించడమైనది.
3. భూకబ్జాలను చేస్తూ, ప్రజల అమాయకత్వాన్ని ఆసరాగా తీసుకుని మోసగిస్తున్న బాబాలు, స్వాములు, మాతల ఆశ్రమ కార్యక్రమాలపై విచారణ జరిపించాలని కోరుతూ ఏకగ్రీవంగా తీర్మానించడమైనది.
4. 'హేతువాది' మాసపత్రిక సర్క్యులేషన్ పెంచడానికి సంఘ కార్యకర్తలు కృషి చేయాలని ఏకగ్రీవంగా తీర్మానించడమైనది.

మేడూరి సత్యనారాయణ, ప్రధాన కార్యదర్శి, ఆంధ్రప్రదేశ్ హేతువాద సంఘం

మీడియాకు మూఢనమ్మకాల వైరస్

పత్రికలలో టి.వి.లలో విపరీతంగా వస్తున్న మూఢనమ్మకాలు ప్రజలపై చెడు ప్రభావాన్ని కలిగిస్తున్నాయి. ప్రచారానికీ, ప్రబోధాలకూ మీడియాను వాడుకోవడం ఆచారమైంది.

పత్రికా స్వేచ్ఛ దుర్వినియోగమౌతున్నది. అనేక మార్గాంతర చికిత్సల పేరిట మోసాలు విచ్చలవిడిగా మీడియాద్వారా వ్యాప్తి చెందుతున్నాయి. బాబాలు, మాతలు తమ ఆధ్యాత్మిక వ్యాపారానికి మీడియాను సాధనాలుగా వాడుకుంటున్నారు. ఈ నేపథ్యంలో పత్రిక, టి.వి., రేడియో నిర్వాహకులకు, సంపాదకులకు ప్రత్యేక విజ్ఞప్తి.

మూఢనమ్మకాల అంశాలవద్ద స్పష్టంగా పాఠకులకు, ప్రేక్షకులకు తెలిసేటట్లు సూచన చేయమని కోరుతున్నాం. బాబాల వ్యాసాలు ప్రచురిచినప్పుడు అది పత్రికకు సంబంధం లేనిదని, బాబా బోధన అని, అది భక్తిపరులను ఉద్దేశించినదని రాయవచ్చు. డబ్బిచ్చి రాయించిన బాబాల వ్యాసాలవద్ద వ్యాపార ప్రకటన అని సూచించవచ్చు. అనేక అశాస్త్రీయ, చిట్కా ప్రత్యామ్నాయ వైద్యాలు, చికిత్సల వద్ద వైజ్ఞానిక పరీక్షలలో రుజువు అయిన అంశం కాదని, దీనికి బాధ్యులు ఆయా రచన చేసిన వారేనని రాయవచ్చు. హోమియో, ఆక్యుపంక్చర్, ప్రాణిక్ హీలింగ్, మాగ్నటిక్ థెరపి, యోగ, చేపమందు, అయిల్ పుల్లింగ్, రుద్రాక్ష చికిత్సల వంటి వాటివద్ద - అది శాస్త్రీయమని రుజువులు లేవని స్పష్టం చేయాలి. టి.వి.లలో తెరపై అడుగున యీ సూచన చూపాలి.

స్వస్థత కూటమిలో నయం చేస్తామనే క్రైస్తవ మత ప్రచార విషయాలలో, యిది కేవలం మూఢనమ్మకమని రాయాలి. మహత్తులు జరిగినట్లు వార్తలు ప్రచురించే ముందు, మెజీషియన్, స్థానిక శాస్త్రజ్ఞుడు, హేతువాదిని సంప్రదించిన తదుపరి ప్రచురిస్తే, ప్రజలు మోసపోయే అవకాశం తగ్గుతుంది. జ్యోతిష్యం, వాస్తు, వారి దినఫలాలు, రత్నాలు, రాళ్ళ ప్రభావం ప్రచురించినప్పుడు, వీటి నిజానిజాలకు తాము బాధ్యులం కామని, కేవలం వినోదం కోసం ప్రచురిస్తున్నామని సూచించడం అవసరం.

మీడియా స్వేచ్ఛను కాపడుతూనే, ప్రజల మానసిక ధోరణులు దెబ్బతినకుండా చూడాల్సిన బాధ్యత మన మీదవుందని గమనించాలి. రాసిందంతా, చూపేదంతా నిజమని నమ్మేవారున్నప్పుడు, హెచ్చరికలు చేయాల్సిన అవసరం వుంటుంది, తప్పదు.

మీడియాలో పనిచేసేవారి నమ్మకాలు, భక్తి - వ్యక్తిగతంగా అట్టిపెట్టడం అవసరం. మీడియా సహకరించి, మూఢనమ్మకాల విషయాలవద్ద “మాకు సంబంధం లేదు, రుజువులు లేవు - మేము బాధ్యులం కాము” అని ప్రచురిస్తే, ఎంతో ఉపయోగం వుంటుంది. ఈ విజ్ఞప్తిని పాటించమని కోరుతున్నాం.

హేతువాద, మానవవాద, నాస్తిక సంఘాల విజ్ఞప్తి మేరకు మీడియాలో మూఢనమ్మకాల అంశాలవద్ద “మాకు సంబంధం లేని, రుజువులు లేని అంశం అని, వినోదం కోసం” అని సూచించమని కోరుతున్నాం.

ఎన్. ఇన్నయ్య, సమన్వయకర్త - ఫారా.

వ్యక్తిగత హేతువాది సంవత్సర చందాదారుల జమలు

1. కె. కృష్ణయ్య, తూప్రాన్	రూ. 75
2. యం. కిషన్, ఆదిలాబాద్	75
3. కె. పోచయ్య, ఆదిలాబాద్	75
4. యస్. నాగేశ్వరరావు, విశాఖపట్నం	75
5. యమ్. పోచయ్య,	75
6. అన్నవరపు కాశీవిశ్వనాథం, కాకినాడ	75
7. ఏ. ప్రభాకరరెడ్డి, కొల్లిపర	75
8. వి.వి.రాజు, ఓబులాపురం	75
9. బి. జార్జి, అద్దంకి	75
10. మల్లెపూల రోశయ్య, కొణికి	75
11. పొన్నం శివనాగేశ్వరరావు, ప్రత్తిపాడు	75
12. నాగమల్లేశ్వర్, ఇంకొల్లు	75
13. పి.యమ్. సురేష్ (2 సం॥లకు)	150
14. శ్రీనివాసమూర్తి (2 సం॥లకు)	150
15. టి. కృష్ణారెడ్డి (2 సం॥లకు)	150
16. యన్. ఎర్రిస్వామి, కర్నూలు (2 సం॥లకు)	150
17. వి. కృష్ణయ్య, కోదాడ	75

‘హేతువాది’ కి నెలవారీ విరాళాలు ఇస్తున్నవారి జమలు

1. గురిజాల శీతారామయ్య, తెనాలి	200
2. డి. బుచ్చయ్య	200
3. మేడూరి సత్యనారాయణ, ఇంకొల్లు	100
4. చుండూరి వెంకటేశ్వర్లు, చీరాల.	100

‘హేతువాది’ నూతన జీవితచందాదారుల జమలు

1. పి. మహేందర్, మాణిక్యపూర్, కరీంనగర్ జిల్లా	750
--	-----

గురిజాల శీతారామయ్య వర్ధంతి సందర్భంగా
గురిజాల శీతారామయ్యగారి విరాళం రూ. 2000

హేతువాది

సైన్సు, హేతువాద మానవ వాదాలకు అంకితమైన మాసపత్రిక. 1982 సెప్టెంబర్ లో ప్రారంభమైన “హేతువాది” మాసపత్రిక ఇన్ని సంవత్సరాలుగానూ క్రమం తప్పకుండా నిరాటంకంగా వెలువడుతోంది. ప్రత్యేక సందర్భాల్లో ప్రత్యేక సంచికలను వెలువరిస్తోంది.

హేతువాదం, సంశయ వాదం, ఆజ్ఞేయ వాదం, నాస్తికత్వం, భౌతిక వాదం, మానవ వాదం వంటి విషయాలపై తాత్విక సిద్ధాంత చర్చ సాగిస్తుంది. బాబాలు, మాతలు, స్వామిజీల గుట్టురట్టు చేస్తోంది. జ్యోతిష్యం, వాస్తువు, మంత్రాలు, మహాత్మాదుల నేపథ్యాలలోని రహస్యాలను బహిరంగ పరుస్తోంది. మూఢ నమ్మకాలను, ఆలోచనా రహిత ఆచారాలను ఖండిస్తోంది. సైకిక్ సర్జరీ, ఆక్సిజన్ చికిత్స మొదలైన పేర్లతో ప్రజల్ని వంచిస్తున్న శుష్క వైద్య ప్రక్రియల బండారాన్ని బయటపెడుతోంది.

మతం, రాజకీయం కలిసి ఉమ్మడిగా మానవ సమాజాన్ని అన్ని రంగాలలోనూ దోపిడి చేస్తున్న పద్ధతుల్ని వివిధ స్థాయిల్లో ఎండగట్టి ప్రజలముందుంచుతోంది.

హేతువాద ఉద్యమానికి తాత్విక పరిపుష్టి చేకూర్చి హేతువాద లక్ష్యం మానవ వాదమేనని ధ్రువపరుస్తోంది. ప్రగతి వాదులంతా చందాదారులుగా చేరండి, చేర్పించండి.

విరాళాలివ్వండి - యిప్పించండి. సంవత్సర చందా రూ.75/- జీవితచందా రూ. 750/-

మేనేజింగ్ ఎడిటర్ :

మేడూరి సత్యనారాయణ

ఐఐఐ - 523 167.

☎ : 08594 - 244589

E-mail : meduri2002@rediffmail.com

ప్రధాన సంపాదకులు :

రావిపూడి వెంకటాద్రి

☎ : 08594 - 233403

E-mail : ravipudi2002@rediffmail.com

దక్షిణ భారతహేతువాద సదస్సు, 2003

దక్షిణ భారతదేశ హేతువాద సదస్సు 2003 ఏప్రిల్ 18,19 తేదీలలో కేరళలోని కొల్లంలో పబ్లిక్ లైబ్రరీ మీటింగ్ హాలులో అత్యంత ఉత్సాహపూరిత వాతావరణంలో జరిగింది. ఈ సదస్సును విజయవాడ నాస్తిక కేంద్రం ప్రతినిధి డా॥ జి. విజయం ప్రారంభించారు. భారత హేతువాద సంఘ అధ్యక్షులు కుర్రా హనుమంతరావు ప్రారంభ సమావేశంలో ప్రసంగించారు. కేరళ యల్.డి.ఎఫ్. యమ్.పి.లు రాజేంద్రన్, ప్రేమ్చంద్రన్ పాల్గొని సందేశాలు యిచ్చారు.

కేరళ హేతువాద సంఘ ప్రధానకార్యదర్శి శ్రీనిపట్టతానం రచించిన గ్రంథంలో అమృతమాయి పై చేసిన విమర్శలకు ఆయనపై చట్టభద్ద చర్యలు తీసుకోవాలని కేసు పెట్టారు. ఈ సందర్భంగా అమృతమాయి ఆశ్రమంలో జరిగిన హత్యలమీద జరుగుతున్న అక్రమ కార్యకలాపాల మీద విచారణ జరిపించాలని పలువురు వక్తలు రాష్ట్ర ప్రభుత్వాన్ని కోరారు. వ్యక్తుల భావప్రకటనా స్వేచ్ఛను గుర్తించి రచయితను వేధింపులకు గురిచేయకుండా చూడాలని సదస్సు తీర్మానించినది. ఈ సందర్భంగా జరిగిన అధ్యయన తరగతుల్లో సి.ఐ. ఉమాన్, కేస్టెలెస్ జూనియర్, కె.కె. అబ్దుల్ అలి, ఇ.ఎ. జబ్బార్ తదితర కేరళ హేతువాద ప్రముఖులు పాల్గొన్నారు. ఆంధ్రప్రదేశ్ హేతువాద సంఘ ప్రధానకార్యదర్శి మేడూరి సత్యనారాయణ పాల్గొని సందేశాన్ని యిచ్చారు. కర్నాటకనుండి వచ్చిన ఆర్.కె.నాయక్, గుజరాతునుండి వచ్చిన వక్కాని తమ మేజిక్ ప్రదర్శనలో బాబాల ట్రిక్కులను బయటపెట్టారు.

భారతదేశము - గోపూజ

హిందూమతవాదులు “గోవధ నిషేధ” సమస్యను మళ్లీ పెనం మీదకు తీసుకురావడానికి ప్రయత్నిస్తున్న దృష్ట్యా ఆ సమస్యను గురించి వివిధ కోణాల్లో చర్చించిన ఈ చిన్న పుస్తకాన్ని ప్రగతివాదులందరూ చదవలసిన అవసరం వుంది. (పునర్ముద్రణ 2003 మార్చి)

రచన : ముకందీలాల్ అనువాదం : రావిపూడి పేజీలు 23 వెల రూ.15/-

హ్యూమనిస్టు మేనిఫెస్టోలు

అమెరికన్ హ్యూమనిస్టులు 1933, 1973, 2000 సంవత్సరాల్లో మూడు హ్యూమనిస్టు మేనిఫెస్టోలను విడుదలచేశారు. భారత రాడికల్ హ్యూమనిస్టులు 1948లో 22 హ్యూమనిస్టు సూత్రాలను, వాటి ఆచరణకు 26 సూత్రాలను విడుదల చేశారు. ప్రపంచవ్యాప్తంగానూ మానవ సమస్యలకన్నిటికీ మానవవాదమొక్కటే పరిష్కారమార్గమని ఘోషిస్తున్న ఈ గ్రంథాన్ని అన్ని తరగతలవారూ చదవలసిన అవసరం వుంది.

అనువాదం : ఆలూరి ప్రఫుల్లచంద్ర పేజీలు 72 వెల రూ.40/- (2003 జనవరి)

మనదేశంలో పూర్వం విమానాలుండేవా?

ప్రాచీనకాలంలో అనేకశాస్త్రీయ పరికరాలతో పాటు విమానాలుకూడా ఉండేవని సనాతనులు దంభిస్తున్నారు. అందులోని నిజమెంతో పరిశీలిస్తున్న ఈ పుస్తకం “భరద్వాజ విమానశాస్త్రం” పేర వున్న ఘోర్జరీ విమానశాస్త్రాన్ని ఏకీలుకు ఆ కీలు తొలగించి పరిశీలించిన పుస్తకం.

రచన : రావిపూడి వెంకటాద్రి పేజీలు 64 వెల రూ.25/- (2002 సెప్టెంబరు)

ఎం. ఎన్.రాయ్ : రాడికల్ హ్యూమనిజం

ఒక్క భారతదేశ సమస్యలేకాక, యావన్మానవ జాతికీ ఎదురవుతున్న సమస్యలకన్నిటికీ పరిష్కారమార్గంగా ఎం.ఎన్.రాయ్ ప్రతిపాదించిన నవ్యమానవ వాదాన్ని గురించిన ప్రత్యేక వ్యాసం.

రచన : రావిపూడి వెంకటాద్రి పేజీలు 24 వెల రూ.10/- (2003 మార్చి)

మానం ఏమి చేయాలి?

భావవిప్లవం ద్వారా నూతన సంస్కృతి నిర్మాణానికి దారితీయవలసిన హేతువాద మానవవాద కార్యాచరణ కోణాన్ని అత్యుత్తమంగా చిత్రించిన హేతువాద ప్రణాళిక.

(పునర్ముద్రణ 2002)

రచన : రావిపూడి వెంకటాద్రి పేజీలు 96 వెల రూ.40/-

లయ - అవలయ

హేతువాద - మానవవాద కోణం నుంచి అనేక సమస్యలపై రచించిన అత్యుత్తమ వ్యాసాల సంకలనం (ముద్రణ 2002)

రచన : రావిపూడి వెంకటాద్రి పేజీలు 164 వెల రూ.60/-

మనుధర్మశాస్త్రం మానవధర్మశాస్త్రమా?

ఒకనాడు ఆచరణలో ఉన్న దుష్టశాసనాలన్నిటిని మనువుపేర క్రోడీకరణచేసి, ధర్మశాస్త్రంపేర చలామణిలో వుండి, ఈనాటి సామాజిక ఎగుడు దిగుడులకు మూలమైన మనుస్మృతిపై సహేతుక విమర్శచేసిన ఒకే ఒక గ్రంథం (ముద్రణ 2001)

రచన : రావిపూడి వెంకటాద్రి పేజీలు 104 వెల రూ.40/-

మార్క్సిజం - హ్యూమనిజం

మార్క్సిజాన్ని సహేతుక విమర్శచేసి, విప్లవస్వభావాలను చర్చించి హ్యూమనిస్టు మార్గాన్ని సూచించే గ్రంథం

రచన : రావిపూడి వెంకటాద్రి పేజీలు 64 వెల రూ.25/-

RATIONALIST ASSOCIATION OF INDIA

RAI is organised to carry out and fulfill the following Aims and Objects.

- a) To Promote the spread of Rationalism and Humanism in all essentials of life.
- b) To uphold human values derived from Rationalist and Humanist approach to life.
- c) To adopt Rationalism as a methodology which applies reason to modern scientific and other disciplines of knowledge to arrive at the life-stance of Humanism.
- d) To uphold Humanism as a life-stance that treats man as responsible for all his acts and holds that man is the maker of his own destiny.
- e) To convert people to Rationalism and Humanism by persuasion and conviction and not by force or, undemocratic authoritarian means.
- f) To enlighten humankind to exercise their freedom in all walks of life, transcending race, nation, caste, class and sex or any other denomination.
- g) To aim at Humanocracy not as a governmental term, but as a social term and idea which strives for overall enlightenment in the people as human beings.
- h) To encourage scientific out-look, to spread the philosophical consequences of modern science, and to promote the spirit of New Renaissance.
- i) To maintain Secularist, Nontheist, Physical Realist and non-sectarian stand and reject religious, obscurantist, fundamentalist, communalist and supernatural points of view.
- K) To keep alive the already existing full membership of this Association in the international Humanist and Ethical Union and also its founder membership in the Indian Humanist Coordination Committee.
- l) To help formation of a network of Rationalist Associations all over India, i.e., States, Union Territories, Districts, Cities, Towns and Villages etc.,
- m) To publish periodicals, books, booklets and other literature for realisation of the Aims and Objects of the Association.
- n) To organise meetings, symposia, seminars, study camps, training classes, lectures, conferences, conventions etc., for the promotion of the Aims and Objects of the Association.
- o) To acquire, own, hold and dispose off properties
- p) To accept, bequests and donations from India and Abroad for the benefit of the Association.
- q) To carry out any other objectives which are not inconsistent with the Aims and Objects of the Association.

Types of Membership

Patron Member Rs. 5000/-

Active Member Rs. 25/- p.a.

Life Member Rs. 2,500/-

Ordinary Member Rs. 10/- p.a.

President :

R. VENKATADRI

Editor : Hetuvadi

Chirala - 523 157.

Ph : (08594) 33403

Gen. Secretary :

A. BAPA RAO

Viveka Vidyalayam

Chirala - 523 157.

Ph : (08594) - 33815

Contribute Donations to promote rationalism and humanism

Hema Foundation : Chirala

HETUVADA MANAVAVADA FOUNDATION : Regd. No. 304/1997

A/C No. 1159 of Corporation Bank, Chirala - 523 155. (A.P.)

Hema Foundation is organised to carry out and fulfill the following Aims and Objects.

- a) To Promote Rationalism and Humanism in all essentials of life.
- b) To fund such publications, periodicals, organisations, centres, institutions and conventions as would serve the cause of Rationalism and Humanism and devote their attention to develop free inquiry and guard human values.
- c) To finance lectures, seminars, conferences and study camps for the promotion of Rationalism and Humanism and to give awards, prizes and stipends to persons who work for spreading Rationalist and Humanist ideas.
- d) To enlighten humankind to exercise their freedom in all walks of life, transcending the barriers which divide and discriminate humankind in the name of religion, race, nation, class, caste and sex or any other denomination.
- e) To aim at Humanocracy not as a governmental term but as a social term which strives for overall enlightenment in the people as human beings.
- f) To encourage scientific outlook and propagate the philosophical consequences of ever growing knowledge both of which promote the spirit of New Renaissance.
- g) To maintain Rationalist, Humanist, Secularist, Atheist, Physical Realist (Materialist) and Non-Sectarian stand and reject religious, obscurantist, fundamentalist and communalist points of view.
- h) To facilitate constructions for Rationalist and Humanist offices and centres.
- i) To acquire such properties and funds as would further the cause of Rationalism and Humanism.
- K) To receive such donations from India and Abroad which would permit the Hema Foundation to extend the reach of its objectives.
- l) To acquire and dispose off properties for the benefit of the Foundation.
- m) To carry out any other objectives which are not inconsistent with the aims and objects of the Foundation.

Types of Membership

Donar Member Rs. 25,000/-

Patron Member Rs. 10,000/-

Ordinary Member Rs. 5,000/-

R. VENKATADRI

President :

Editor : Hetuvadi

Chirala - 523 157.

Ph : (08594) 33403

K. HARI BABU

General Secretary

Inkollu - 523 167.

Ph : (08594) - 44410

భవిష్యమానవుడు - 5

సమస్యల పరిష్కారం యుద్ధం ద్వారా మాత్రమే సాధ్యమని యుద్ధోన్మాదులంటారు. అందుకేవారి తారకమంత్రం “యుద్ధానికి సిద్ధం”. యుద్ధం చేయడానికి వంకలెతుకుతుంటారు. యుద్ధంలో గెలిచేది బలవంతుడే. గెలుపు ఓటములనేవి వారి మంచిచెడులపై ఆధారపడవు. అందుకే ఎప్పుడు ఎవరు గెలిచినా ధర్మమే గెలిచిందంటారు. యుద్ధంలో గెలవడానికి యుద్ధానికి ముందునుండే మారణాయుధాలను తయారుచేయడంగాని, సమకూర్చుకోవడంగాని అన్ని దేశాలు చేస్తుంటాయి. మారణాయుధాలు దేశరక్షణకొరకేనని అన్ని దేశాల వాదన. యుద్ధంలో గెలుపు తమదంటే తమదని పోటీపడి అణ్వాయుధాలు తయారుచేయడంవల్ల ఈనాడు మానవజాతికి అణ్వాయుధాల గుట్టలపై జీవించవలసిన గతిపట్టింది. ప్రపంచంలో జీవరాశులన్నింటినీ, మానవుడితో సహా చాలాసార్లు నిర్మూలించగల అణ్వాయుధాలు ఈనాడు మానవుడి చేతుల్లో వున్నాయి.

ఒకజాతిపై మరొకజాతి, ఒకదేశంపై మరొకదేశం, ఒకమతంపై మరొక మతం, అధిపత్యం వహించడమే యుద్ధలక్ష్యం. బలహీనులను స్వాధీనం చేసుకుని తమ సౌఖ్యాన్ని పెంచుకోవడానికి యుద్ధం ఒక సాధనం. ‘బలం గలవాడిదే గొర్రె’ అనే ఆటవిక న్యాయం కొనసాగింపే ఈనాటి వరకు కొనసాగుతున్న యుద్ధాలు. ప్రాచీన కాలంలో మానవులు తెగలుగా జీవించినప్పుడు వేర్వేరు తెగల మధ్య ఎల్లప్పుడు శత్రుభావం వుండి యుద్ధానికి దిగడం పరిపాటి. తెగలు కలసి జాతులైనా తెగలనాటి యుద్ధ వారసత్వం ఈనాటికీ తొలగలేదు. జాతుల ప్రవాసంవల్ల దేశాలు తెగలస్తానాన్ని ఆక్రమిస్తున్నాయి. దేశభక్తి తలకెక్కితే ఇతర దేశం చేసే ప్రతిదీ తప్పుగానూ, తమదేశం చేసే ప్రతిదీ ఒప్పుగానూ అనిపించడం సర్వసాధారణం. అందుకే అధికారం చేజిక్కించుకున్న వారంతా ప్రజల్ని దేశభక్తి పారవశ్యంలో ముంచుతారు.

మానవజాతి చరిత్ర ఆరంభంనుండి యుద్ధాలు జరుగుతూనే వున్నాయి. జాతిపేరుతోనో, మతంపేరుతోనో, వర్గంపేరుతోనో యుద్ధాలు జరుగుతున్నాయి. ఈ యుద్ధాలలో కోట్లాది మంది మరణించారు. కోట్లకోట్ల రూపాయల ఆస్తులు బుగ్గిగా మారాయి. మానవజాతి నిరంతరం యుద్ధ భయంగుప్పిట్లో నలిగిపోతోంది. దొంగతనమని, దోపిడి అనే పర్యాయపదాలుగా యుద్ధం మారిపోతున్నది.

మానవుడికి పరికరాలను సృష్టించగల నేర్పున్నందువల్ల, యుద్ధకాంక్షతో అణ్వాయుధాలు తయారుచేసుకున్నాడు. విజ్ఞానశాస్త్రం అందించిన ఉన్నత సాంకేతిక శాస్త్రాన్ని విరివిగా మానవుడు ఉపయోగించుకున్నందువల్ల ఈనాటి యుద్ధాలు భయంకరరూపానికి చేరాయి. అణ్వాయుధాల తయారీవేగాన్ని మానవుని సాంస్కృతిక వికాసం అందుకోలేకపోయినందువల్ల పలు సంకుచిత కారణాలతో యుద్ధాలు సంభవిస్తున్నాయి. విజ్ఞానశాస్త్రం అందించిన తాత్విక ఫలితాలను పట్టించుకోకుండా, సాంకేతిక ఫలితాలను మాత్రమే వినియోగించుకోవడంవల్ల ఈనాటికీ సమస్యల పరిష్కారానికి యుద్ధం ఒక సాధనమనే అపోహ కలుగుతోంది. యుద్ధం కోసం రక్షణ సైన్యాలను సమకూర్చుకోవడానికి మానవుడి ఉత్పత్తిలో ప్రధాన భాగం వినియోగించవలసి వస్తోంది. దేశాల

బడ్జెట్లు యుద్ధ బడ్జెట్లుగా మారుతున్నాయి. యుద్ధమంటే అణ్ణాయుధాలు ఉత్పత్తిదారులకి పండుగ. మానవజాతి వినాశనంలో వారు ఆనందపడుతుంటారు.

సమస్యల పరిష్కారం కొరకు యుద్ధం చేస్తామనడం వివేకం కాదు. చర్చలద్వారా, వివేచనను ప్రదర్శించడం ద్వారా సమస్యల పరిష్కారం జరుపుకోవాలనేది మానవవాదం చూపుతున్న దారి. మానవుడు పరస్పర సహకారంతోనే అభివృద్ధి చెందగలడు. యుద్ధం చేయడం, యుద్ధంలో ఎవరిది న్యాయమని వాగ్వివాదాలకు దిగడం, కోట్లాది మానవులను సంహరించి, తరతరాలుగా మానవులు ఉత్పత్తి చేసిన సంపదను అగ్గిపాలు చేయడం ద్వారా గెలవాలనుకోవడం అనాగరిక లక్షణం. బజారు రోడీయిజానికి, అంతర్జాతీయ యుద్ధానికి తేడా ఏమీ కనిపించటంలేదు. అందువల్ల యుద్ధం జరిగేటప్పుడు ఎవరిదీన్యాయం, ఎవరి అన్యాయం అని చర్చించుకునే కంటే యుద్ధనివారణ తక్షణ కర్తవ్యం కావాలి. యుద్ధం పలు నూతన సమస్యలకు దారిచూపుతుందే కాని సమస్యల పరిష్కారం జరగదు.

యుద్ధం శాంతికి దారితీయదు. శాంతికి చేరడానికి మిస్సైళ్లు, ఫిరంగులు సాధనాలు కావు. మానవ మస్తిష్కంలో భావాల సంఘర్షణ జరగాలి. శాస్త్రీయ భావాలు అశాస్త్రీయ భావాలపై విజయం సాధిస్తే భావవిప్లవం సాధ్యమౌతుంది. మానవ మస్తిష్కంలో జరిగే భావవిప్లవమే యుద్ధ నివారణకు, శాంతిసాధనకు మార్గం చూపుతుంది. సంకుచిత భావాలు మానవుల చర్యలపై పెత్తనం చలాయిస్తున్నంతకాలం ఏదో ఒక రూపంలో యుద్ధాలు జరుగుతూనే వుంటాయి.

ప్రభుత్వాలు వివేచనారహితంగా యుద్ధాలలోకి ప్రజల్ని లాగుతున్నప్పుడు ఆయాదేశాల యుద్ధవ్యతిరేక పౌరుల మధ్య సంబంధాలు పెరగాలి. యుద్ధనివారణకు శాంతిప్రియులు దేశాలతో నిమిత్తం లేకుండా కృషి చేయాలి.

మానవులంతా ఒకటేనని, వివేచించగలరని భావించడం శాంతి సాధనకు ప్రథమ సోపానం. ప్రతిమనిషి తన వివేచనను పనిచేయించి ఆధునిక వైజ్ఞానిక తాత్విక ఫలితాలను వినియోగించుకోవాలి. సాంకేతిక విజ్ఞానాన్ని మానవసంక్షేమానికి వినియోగించుకున్నప్పుడే శాంతి సిద్ధిస్తుంది. మానవాభ్యుదయం సాధ్యమౌతుంది.

రాడికల్ హ్యూమనిస్టు సెంటర్లో తొలి సంస్కరణ వివాహం

ఇంకొల్లులోని విజయవాణి రెసిడెన్షియల్ కాలేజి అధినేత వీరగంధం ఆంజనేయులుగారి కుమార్తె నీరజ, కావూరువారిపాలెం వాస్తవ్యులు దేగల అంకమ్మరావుగారి ఏకైక కుమారుడు వెంకట్లకు సంస్కరణవివాహం రాడికల్ హ్యూమనిస్టు సెంటర్ మీటింగ్ హాలులో 27.4.2003 జరిగింది. సెక్యులర్ వివాహ కార్యక్రమాన్ని 'హేతువాది' ఎడిటర్ రావిపూడి వెంకటాద్రి నిర్వహించారు. భారత హేతువాద సంఘ అధ్యక్షులు కుర్రా హనుమంతరావు ప్రధాన ప్రసంగంచేసి, సెక్యులర్ సంస్కరణ వివాహ అవసరాన్ని పెండ్లి పెద్దలకు వివరించి వైవాహిక జీవనంలో ప్రవేశిస్తున్న వారికి పెద్దలందరూ సహకారమందించాలని విజ్ఞప్తి చేశారు. సెక్యులర్ వివాహాన్ని చూడటానికి మహిళలు అధిక సంఖ్యలో రావడం అభ్యుదయ సూచకం.

హేమా పబ్లికేషన్స్, చీరాల - 523 155. (ఫోన్ 08594-33403)

మా వద్ద ప్రస్తుతం లభించే ఈ క్రింది హేతువాద - మానవవాద సాహిత్యం మొత్తం సెట్టుకు 50%, రు. 500/- లపై మొత్తం ఖరీదుకు 40% రాయితీ వుంటుంది. డబ్బు మొత్తం ముందుగా పంపితే, పోస్టు ఖర్చులకు వి.పిలు పంపబడతాయి.

రావిపూడి వెంకటాద్రి గారి రచనలు:

జీవమంటే ఏమిటి?	రు. 10	ఎం.ఎన్.రాయ్ దర్శనం	15
రాడికల్ హ్యూమనిస్టు దర్శనం	25	మనుధర్మశాస్త్రం మానవధర్మశాస్త్రమా?	40
నాస్తికులున్నారు జాగ్రత్త!	15	హేతువాదం-అజ్ఞేయవాదం	20
హేతుత్వం-మతత్వం	10	బైబిలు గణాచారం	10
భావవిప్లవం-వర్గచైతన్యం	25	మార్క్సిజం-హ్యూమనిజం	25
ఎం.ఎన్.రాయ్-భారతకమ్యూనిజం	100	నియతివాదం-అనిశ్చయసూత్రం	10
కళ-శాస్త్రం-తత్వం-హేతువాదం	20	చార్వాకుల చర్చ	10
వైదికచాందసం-మతపునరుజ్జీవనప్రమాదం	25	డార్వినిజం-హేతువాదం	10
శాస్త్రం-అశాస్త్రం	40	కవిరాజు పీఠికలు	60
సత్యాన్వేషణ	30	వివేకం - అవివేకం	10
స్వామినేని హితసూచని	20	శంకరాచార్యుడి హత్య	10
సెక్యులరిజం-హ్యూమనిజం	40	రినైజాన్స్	5
అడుగుజాడలు	30	లయ - అవలయ	60
కార్యకారణత - నియతివాదం-మానవవాదం	40	మనం ఏమి చేయాలి?	40
హేతువాదం-నైతికవిప్లవం	20	మనదేశంలో పూర్వం విమానాలుండేవా?	25
వాస్తువు శాస్త్రమా?	60	Life and Soul	10
బైబిలు స్పష్టవాదం	20	Reason and unreason	10
కమింటరీలో ఎం.ఎన్.రాయ్	10	Rationalism	35
		Why Rationalism?	10

ఇతరుల రచనలు:

ఆధునిక విజ్ఞానం ఏమి చెపుతోంది?	ఆరమల్ల పూర్ణచంద్ర	రు. 90
నరహంతకులు	డా॥ఎన్.ఇన్నయ్య	10
రాధాకృష్ణన్ కు తత్వం వుందా?	డా॥ఎన్.ఇన్నయ్య	10
మహాత్మాగాంధీ -ఎం.ఎన్.రాయ్	శిబ్నారాయణ్ అను॥ప్రపుల్ల	10
రాడికల్ హ్యూమనిజం సిద్ధాంతం-ఆచరణ	(ఎం.ఎన్.రాయ్) అను॥సి.రాజారెడ్డి	10
The Rhythm of the Cosmos	M.N.Roy	0
సాహసించండి	పాల్ కజ్ (అను - డా॥ ఎన్. ఇన్నయ్య)	30
శుక్రనీతి - మానవనీతి	కొల్లా సుబ్బారావు	10
Humanist Way	Innaiah & babu	75
నేను ముస్లింనుకాను, ఎందుకని?	ఇబ్న్ వరాక్ - అను॥ఇన్నయ్య	200
మతాలచిత్రహింసలో చిన్నారులు	డా॥ఎన్.ఇన్నయ్య	20
Rationalism	Dr.D.D.Bandiste	60
ఇదీ, గీతా రహస్యం	వి.ఆర్.నార్ల (అను) డా॥ ఇన్నయ్య	40
కాపీ 1కి రు 75/- చొప్పున హేతువాది సంపుటాలు నెం. 2,5,9,12,13,14,15 -రాయితీ లేదు.		

Check List

Book Number	PSLO2A140	Date	23/11/2022
Front Cover	Yes	Back Cover	Yes
Blank Pages	No		
Missing Pages	1 to 362		
Prepared By	Yameema	Cutting By	Yameema
Scanned By	Suthi	Pages	33